

4 ta' Frar, 1961

Imhallef:—

Onor. Dr. J. Flores, B.L. Can., LL.D.

Il-Pulizija

versus

Perit Louis Portelli, B.E. & A., A. & C.E.

**Perit — Negligenza — Responsabbiltà Kriminali tal-
Professjonista — Zball — Danni — Art. 239 tal-Kodiċi
Kriminali.**

Ghall-kostituzzjoni tar-reat involontarju hu mehtieg li tirrikorri kondotta volontarja negligenti — konsistenti generikament f'nuqqas ta' hseb, traskuragni, jew nuqqas ta' hila fl-arti jew professjoni, jew speċifikament f'nuqqas ta' tharis tar-regolamenti — li tkun segwita b'ness ta' kawzalità minn event dannus involontarju; u ghall-aċċertament tal-hitja minhabba kondotta negligenti ghandu jsir il-konfront tal-kondotta effettivament adoperata ma' dik tal-"bonus pater familias".

Fil-każ tal-professjonista, id-diligenza li dan għandu jadopera hi dik ta' b'nedem ordinarjament kompetenti fil-professjoni tiegħu. Jekk jiehu zball fil-professjoni tiegħu, hu ma jirrispondix għad-danni, jekk l-iżball ma jkunx grossolan, u jekk tkun giet minnu adoperata d-diligenza ordinarja li trid il-tigi. Huwa mhux tenut għad-danni riżultanti minn zball professjonali, ammenokkè dan l-iżball ma kienx grossolan, u ammenokkè l-attja ma tkunx tista' tigi lilu addebitata minhabba nuqqas ta' prudenza u attenzjoni ta' missier taj-jeb tal-familja.

Il-Qorti:— Rat ir-rikors li bih l-Arkitett u Inġinier Civili Louis Portelli appella mis-sentenza tal-Qorti tal-Magistrati ta' Malta tal-21 ta' Mejju 1960, u ta'ab li jiġi liberat minn kull imputazzjoni u piena;

Rat l-imsemmija sentenza, li biha l-appellant ġie mis-jub hati illi tal-Qali fil-limiti ta' H'Attard, fil-ġibjun tal-Gvern, bħala Senior Water Engineer fid-Dipartiment tal-Ilma u Elettriku, b'nuqqas ta' hsieb, bi traskuraġni, b'nuqqas ta' hila fl-arti u fil-professjoni tiegħu, u b'nuqqas ta' tharis tar-regolamenti, ikkaguna l-mewt ta' Anthony Pace, Emmanuele Abela u Paul Zammit, kif ukoll ikkaguna danni ta' £42,260 fil-proprjetà tal-Gvern Civili: liema danni saru meta ggarfet parti kbira tal-imsemmi ġibjun fl-4 ta' Gunju 1959; u b'liema sentenza l-imputat ġie kundannat għall-multa ta' mitt lira (£100) skond l-art. 329 u 342(a) tal-Kodiċi Kriminali;

Trattat l-appell;

Ikkunsidrat;

Bħala Senior Engineer fid-Dipartiment tal-Ilma u Elettriku, l-appellant ġie nkarigat mir-redazzjoni u eżekuzzjoni ta' proġett għall-konversjoni ta' erbeha ġwiebi tal-Qali f'reservoir kbir. Huwa pprogetta l-opra skond il-pjanta dokument "X", u fit-8 a.m. tat-2 ta' Gunju 1959 beda l-numpjar tal-ilma għall-ewwel darba, fil-ġwiebi numri 1 u 2, u kompla sat-3 p.m. tal-4 tal-istess xahar. Dak inhar, f'xi l-4 p.m., il-hait li jissepara t-tieni mit-tielet ġibjun, li allura kien vojjt, ċeda, u miegħu ċediet sezzjoni

tas-saqaf; u Anthony Pace, Emmanuele Abela u Paul Zammit, li kienu fil-gibjun numru 3, tilfu hajjithom;

B'digriet tal-4 ta' Gunju 1959, l-Ewwel Qorti nnominat lill-arkitetti u inginieri civili Professur Gatt u Gaston Bianchi biex jassistuha fl-aċċess, u biex, jumejn wara, jirrelataw fuq l-inċident, billi jiddeskrivu l-gibjun, it-tigrif u l-ħsara, jistmaw il-ħsara, u jispjegaw il-kawzi tat-tigrif u, jekk possibbli, jistabbilixxu r-responsabbiltà;

B'rapport tas-6 ta' Gunju 1959, il-periti, wara li ddeskrivew il-gibjun u kkonstataw u stmaw il-ħsara, għaddew biex jispjegaw il-kawża tat-tigrif, u qalu hekk:—

“Għandna nghidu mill-bidu illi dan il-proġett mit-twelid tiegħu kien sfortunat, billi kien jikkontempla xogħol rilevanti u ta' entità f'partijiet vitali tas-sistema tad-distribuzzjoni tal-ilma għas-servizz publiku. Inxebbħu l-idea u l-eżekuzzjoni tal-proġett għal dik ta' missier ta' familja li jsib ruħu fil-bżonn li jkabbar l-abitazzjoni tiegħu min-ħabba l-kobor tal-familja, imma ma jistgħax ibattal il-post fejn iġhammar u jkollu jagħmel ix-xogħol waqt l-okkupazzjoni tal-kumditajiet li għandu. Fil-każ tagħna, il-kap tal-familja huwa l-inġinier arkitett li kkonċepixxa l-idea tal-opra li l-esponenti qegħdin jirraportaw fuqha. L-abitazzjoni tirrappreżenta l-gibjuni l-qodma (“service tanks”) li fihom sar ix-xogħol; il-membri tal-familja, l-ilma tas-“service tanks”;

“Il-fatt illi ma tistgħax tbattal l-abitazzjoni biex tagħmel ix-xogħol jirrappreżenta ċ-ċirkustanza li kien insab fiha d-direttur ta' dan il-proġett, li ried iżomm. fis-sistema tad-distribuzzjoni tal-ilma. is-servizz tat-tankijiet għal żmien twil kemm seta' — idea sabieħa għaliex turi s-sollecitudini ta' inġinier direttur għall-bżonnijiet tal-popolazzjoni. Kienet tant attraenti din l-idea għall-inġinier, illi f'raeu hadet tant importanza li atrofizzat il-fakoltajiet tiegħu għall-kawteli li s-soltu jittieħdu bhala preparazzjonijiet għall-prosegwiment tax-xogħol. Minn hekk ġew omnessi hafna assaġġi li normalment kellhom isiru minn ta' l-ewwel, qabel ma jibdeu isiru l-pjanti, il-kalkulazzjonijiet u d dars tal-partijiet komponenti l-opra; għaliex minn dawn

l-assaġġi jiddependi l-iżvilupp tal-idea fil-komponenti tagħha;

“Mix-xhieda rriżulta illi l-assaġġi tal-htieġa li qegħdin insemmu ma sarux. Nal'udu għall-aktar parti delikata tal-opra. u nillimitaw ruħna għall-partijiet ta' ġewwa tal-opra;

“Il-pedamenti tat-taqsim ta' ġewwa saru fuq il-hitan diviżorji li jaqsmu l-gibjuni jew ġwiebi li kienu jeżistu; u l-erbgha ġwiebi antiki, illi bl-opra l-ġdida saru jiffurmaw il-qiegh tal-gibjun il-kbir, kienu mħaffra fil-blat franka; u għalhekk id-diviżjonijiet minn tank għall-iehor kienu ta' blat franka imħolli apposta biex iservi ta' separazzjoni. Dan il-blat ma ġiex spezzjonat kif tirrikjedi l-arti tal-kostruzzjoni, billi ma ġiex maqlugh il-battum tagħhom, minhabba li l-ġwiebi baqgħu fis-servizz. Di pjù, dawn is-separazzjonijiet kienu jerfgħu fil-parti ta' fuq tagħhom is-saqaf magħmul minn hnejjiet għall-vojt u kaptelli, bil-materjal fuqhom għalkieks is-superfici tiġi nvellata. Irriżulta mix-xhieda illi dan is-saqaf iżżarma l-aħħar haġa, wara li kien tlesta s-saqaf il-ġdid tal-opra li tinviluppa l-qadima, oġo l-erbgha gibjuni fil-qiegh bis-soqfa tagħhom;

“Allura l-ġholi tal-ilma fuqhom kien jaasal sa mill-bidu tal-hnejjiet jew ftit iżjed il-fuq. Il-lum, bil-kostruzzjoni l-ġdida u bl-eliminazzjoni tas-soqfa tal-erbgha ġwiebi fil-qiegh, l-ilma f'dawn l-erbgha ġwiebi jitla' l-ġholi tal-hnejjiet iżjed milli kien jitla' qabel ma sar dan ix-xogħol. Dan l-ġholi miżjud b'dak prodott bl-eliminazzjoni tal-hnejjiet, ikkawża effett li kien qieghed jaġixxi fuq waħda minn dawn id-diviżjonijiet tal-blat imsemmija aktar qabel meta grat id-disgrazzja;

“Għandna nirrilevaw, hawnhekk, illi bix-xogħol il-ġdid id-diviżjonijiet bejn il-gibjuni antiki sofrew dawn iż-żewġ modifikazzjonijiet, li sfortunatament kienu t-tnejn ta' preġudizzju gravi għall-istabbiltà tagħhom:— (a) L-ilma seta' jitla' kontra tagħhom l-ġholi li kien jitla' fl-antik, miżjud dan il-ġholi bl-ġholi li kienu jokkupaw il-hnejjiet bis-saqaf ta' fuqhom; (b) is-sostenn li kellhom fit-tarf ta'

fuq mill-hnejjiet għall-vojt u bil-piż ta' fuqhom ġew eliminati;

"L-iskema kien proġettat illi dawn il-ġwiebi qodma setgħu jintlew simultaneament tnejn tnejn. Meta tnejn jintlew, l-ilma jfur u jaqa' fit-tieni tnejn. Komplut il-mili ta' dawn it-tieni tnejn, l-ilma allura jibda l-kors tiegħu għall-parti sovrapposta għall-ġwiebi antiki, komposta din il-parti sovrapposta minn erbgħa hitan skarpati ("retaining walls") in kwantu għall-perimetru, u l-area ċirkoskritta riparata mis-saqaf tar-"reinforced concrete" miżmum minn serje ta' pi'astri u travi ta' l-istess materjal;

"Sfortunatament għall-każ, is-separazzjoni bejn l-ewwel par ta' ġwiebi u t-tieni par, hija l-idjaq, ċjoè l-anqas noxna, ċjoè noxna 6'6", b'għoli ta' xi 22'02" f'tarf wiehed u fit-tarf l-iehor, ċjoè fuq in-naħa tal-hruġ tal-ilma xi 25'0" minħabba l-pendil. L-ilma kien kwazi wasal dan l-għoli meta ġrat id-disgrazzja;

"L-esponenti jirrilevaw illi l-opra ġiet konsenjata għas-servizz nhar it-Tlieta, 2 ta' Gunju, għal xi l-ħabta tat-tmienja ta' filgħodu, wara li kien sar it-tnaddif u d-dizinfettar, billi beda jintefa' l-ilma bil-pompi fil-ġwiebi numri 1 u 2. Il-pumpjar, ħlief għall-interruzzjoni zġħira ta' ċirka sigħa nhar it-Tlieta wara nofsinhar, kompli sa nhar il-ħamis, 4 tax-xahar, sa xi t-3 p.m.;

"Nirrilevaw ukoll illi ma rriżultax li kien hemm dawk il-prekawzzjonijiet rikjesti mill-prudenza li wiehed normalment juża fuq ansjetà għar-riżultat tajjeb tax-xogħol. Il-pumpjar dam sejjer xi erbgħa u ħamsin sigħa, u matul dan iż-żmien hadd ma rċieva istruzzjonijiet biex josserva l-effetti tat-tagħbija li kienet man man bdiet taħdem fuq id-diviżjoni bejn il-ġwiebi numri II u III bil-mili tal-ewwel par ta' ġwiebi;

"Għall-ħabta ta' dan il-hin ġie l-Perit Portelli għall-ispezzjon ("routine inspection"). Kienet allura kwazi mimlija bl-ilma s-sezzjoni I u II. Il-Perit Portelli niżel mat-"turncock" Ninu Mizzi fil-ġiebjha numru III, li dak il-hin kienet vojta, biex jispezzjona, u osserva illi s-separaz-

zjoni bejn il-giebjja numru II u l-giebjja numru III kienet qeghda taghmel "jet" ta' ilma qiesu niereg minn vit. Fuq dan, il-diversi xhieda jghidu illi l-hajt kien qiegħed jaghmel l-ilma minn diversi postijiet, u l-aktar fin-naħa tal-baxx. Il-Perit Portelli tela' fuq u ta' istruzzjonijiet lill-foreman Pace biex iwaqqaf il-pumpjar u jinżlu l-haddiema biex jillokalizzaw il-postijiet li kienu jagħmlu l-ilma, u wara li jiġi kkunsmat l-ilma jsiru r-riparazzjonijiet. Sa dan it-tant telaq u laħaq wasal il-Belt. Ma għaddiex intervall twil mill-mument li halla l-Perit Portelli sakemm grat id-disgrazzja;

"Mill-eżami li l-esponenti setghu jagħm'u man man li beda jinżel il-livell tal-ilma li bl-esplozzjoni nxtered f'erbgħa għwiebi, l-esponenti osservaw illi d-diviżjoni tal-blat bejn i'-għwiebi numri II u III inqalbet kważi mat-tul kollu tagħha fil-giebjja numru III, waqt illi l-istruttura fuqha, oċċo pilastri, travi u soqfa, waqgħu fil-għwiebi numri II u III. Dan il-fatt jikkonferma ir-riżultat li l-esponenti ottenew bil-kalkoli li għamlu fuq l-effetti tal-forza u piżijiet li ġew jagixxu fuq dan il-hajt bil-gholi tal-ilma ġa deskritt. Jirriżulta illi l-ispianta kbira li kienet tagħmel fuq id-diviżjoni tal-blat bejn it-II u t-III ma kienetx kontrobbilanċjata u qalbitha fil-għbie III, waqt li dan il-moviment, trasmess immedjatament fil-bażi tal-pilastri sovrastanti, qaleb dawn il-pilastri għal biċċa l-kbira fil-giebjja numru II";

Fis-seduta tas-26 ta' Ottubru 1959 (fo'. 33), l-istess periti qalu:— "Il-fissuri li kien hemm, anki mhux orizzontali, ma kienux importanti għas-"slipping" tal-hajt";

Ikkunsidrat;

L-Ewwel Qorti waslet għall-konkluzjonijiet tagħha fuq dawn ir-riflessjonijiet, kif hemm fis-sentenza appellata:

Il-r-riżultanzi tal-proċess jinsabu eżawriement trattati fid-diversi relazzjonijiet tal-periti tekniċi u fin-noti ta' osservazzjonijiet tal-imputat u tal-Kummissarju tal-Pulizija u l-Qorti thoss li, b'eżami ta' dawn u b'konfront ta' diversi argumenti riportati fihom, tista' bl-aħjar mod tasal għall-konkluzjoni dwar il-ħtija jew le tal-imputat.

Però, il-Qorti thoss li jkun utili li qabel kollox jiġi stabbilit sewwa x'gara minn ftit qabel id-disgrazzja sa meta sar il-proċess verbal mill-maġistrat inkwirenti;

"Fl-4 ta' Ġunju 1959, fis-2 p.m. ċirka, l-imputat, li huwa ċ-Chief Engineer fil-Water Works Department, u li taht id-dipartiment tiegħu jaqa' r-reservoir ta' Qali, fejn grat id-disgrazzja, telaq mill-uffiċċju tal-Belt u mar jagħmel "routine inspection" bħas-soltu. Dak inhar, meta wasal l-imputat, tnejn mill-erbgħa kompartimenti li fih ir-reservoir kien qed jiġi ppumpjat l-ilma fihom, u t-tnejn l-oħra kienu vojta. Huwa niżel fil-kompartiment vojta li jmiss mat-tnejn li keilhom l-ilma, u nnota li fil-hajt tal-blat xi hames piedi għoli mill-art kien hemm trixxija tal-ilma. X'qal l-imputat lill-foreman li kien qed jakkompanjah, però li ma niżelx sa isfel, imma baqa' fuq ix-xifer tal-hajt, dwaru, hemm diversi versjonijiet; u billi dan jista' jkollu rilevanza għar-responsabbiltà tal-imputat għall-mewt tal-istess foreman u żewġ impjegati oħra, dwaru jsiru osservazzjonijiet aktar il-quddiem, appuntu meta tiġi trattata r-responsabbiltà tal-imputat għall-mewt tagħhom. L-imputat mar allura fl-uffiċċju tal-Belt. Il-foreman, meta telaq il-perit, niżel fil-kompartiment numru III, niżel miegħu lil Carmelo Vella, Paolo Sammut u Manwel Abela, biex jimmarkaw fejn kien qed inixxi l-hajt, biex wara jiġi rranġat wara li jiġi svujtat l-ilma. Dawn sabu li l-hajt kellu diversi postijiet inixxu kwazi mat-tul kollu tiegħu, immarkaw dawn il-postijiet bil-baqun, u kienu qed jirritornaw, x'hin grat id-disgrazzja f'xi t-3.45 p.m. Carmelo Vella laħaq skappa mentri l-foreman Anthony Pace u Paolo Sammut u Manwel Abela baqgħu mejtin taht il-materjal. Il-Maġistrat tal-Għassa mar fuq il-post dak inhar stess fis-6 p.m., u nnomina lill-Periti Prof. John Gatt u Gaston Bianchi biex jassistuh, u sema' x-xhieda dwar l-incident dak inhar stess u l-għada 5 ta' Ġunju 1959. Fis-6 ta' Ġunju zamm aċċess ieħor, u dak inhar stess il-periti pprezentaw ir-re-lazzjoni tagħhom a fol. 73 tal-proċess, li fiha addebitaw ir-responsabbiltà għad-disgrazzja lill-imputat. Wara ttieħdu dawn il-proċeduri kontra tiegħu;

"Billi din il-Qorti ħasset li l-periti tekniċi setgħu kienu mġaħġġlin iżżejjed biex jipprezentaw ir-rapport tagħhom,

li huma fil-fatt lestew, ipprezentaw u halfu appena jumejn wara n-nomina tagħhom, hija reggħet semgħethom bosta drabi, u tathom inkarigi oħra, fosthom, u l-aktar importanti, dak li jispeċifikaw dettaljatament il-konklużjonijiet tagħhom dwar l-insuffiċjenza tal-wisa' tal-ħajt bejn il-kompartimenti numru II u numru III. Dawn infatti pprezentaw relazzjoni oħra, korredata b'diversi dijagrammi esplikattivi. li fiha reggħu waslu għall-konklużjoni li l-ħajt in kwistjoni ma kienx wiesgħa biżżejjed, u li d-disgrazzja, ċjoè l-fatt li dan il-ħajt ikollassa, kienet prinċipalment dovuta għal hekk; u dan in-nuqqas fil-wisgħa tal-ħajt mhuwiex żgħir; il-ħajt kellu "average" ta' bejn 6'8" u 6'11" wisgħa, mentri skond il-kalkoli tal-istess periti dan kellu jkollu l-wisa' ta' 17.5 ft.;

"Niġu issa għall-eżami tar-relazzjonijiet peritali u għall-kommenti tagħhom fin-noti tal-imputat u tal-Prosekuzzjoni;

"Apparentement ma hemmx kontestazzjoni li l-ħajt in kwistjoni kien monolitiku, u li l-awturi għamlu l-kalkoli għall-"Masonry Walls". ċjoè hitan mibnija, li ma japplikawx għall-hitani monolitici, u li ma hu trattat minn hadd il-konfront bejn ir-reżistenzi ta' dawn iż-żewġ kwalitajiet ta' ħajt; anzi l-periti ġudizzjarji jgħidu li tant blat shieħ kemm bil-ġonot għandhom l-istess reżistenza, jekk ma tidholx tensjoni. Hija appuntu din it-tensjoni li ma tigix miżurata u ka'kulata; din hija "unknown quantity" għal opri kbar bħal dik taħt eżami. Din it-tensjoni, għalkemm ix-xjenza tissuggerixxi li, billi mhix kalkolabbli, ma għandhiex tittiehed in konsiderazzjoni. fil-fatt hawn Malta hawn użu kostanti li l-periti u l-bennejja javdaw fuqha għal dak li jirrigwarda turgien, saljaturi, xorok, eċċ., għalix raw mill-esperjenza centenarja, li dawn joffru tensjoni biżżejjed għall-iskop li għalieh dawn jiġu adibiti. Dan huwa l-argument tad-difiża; il-periti ġudizzjarji għamlu l-kalkoli tagħhom mingħajr ma taw każ tat-tensjoni tal-ħajt monolitiku in kwistjoni, mentri hawn Malta l-użu kostanti huwa li t-tensjoni tittiehed in konsiderazzjoni;

"Fejn l-argument tad-difiża jiżbalja huwa fil-bażi tiegħu; għal turgien, xorok, eċċ., it-tensjoni hija meħuda

in konsiderazzjoni, u huwa użu kostanti li l-bennej javda ghar rezistenza ta' dan ix-xogħol fuq it-tensjoni tal-gebla; appuntu għaliex in-numru tal-opri simili li saru bil-gebla ma'tija sa minn żmien tant twil li aktarx meta saru l-ewwel xorok. l-ewwel blajjet jew l-ewwel turgien, hadd ma kien jaf jikkalkola t-tensjoni, huwa tant kbir u varju li huwa biżżejjed biex jispira dik il-fiduċja li gġiegħel lill-konstruttur jagħmel turgien u opri simili, li skond it-teorija pura jmisshom jaqgħu, imma fil-fatt ma jaqgħux u jibqgħu f'pothom jadempixxu s-servizz li għalihom gew magħmula. Però meta nigu għal opri kbar hafna, għall-gebel monolitiku tad-daqs tal-hajt li waqa' fil-gibjun in kwistjoni, ma niltaqgħux ma numru rilevanti; xogħolijiet simili huma rarissimi, u min hu responsabbli tas-solidità tax-xogħol li jsir ma jistgħax, mingħajr riskju, javda din is-solidità fuq dan il-fattur inkonjitu u inkalkulabbli tat-tensjoni tal-gebla sempliċement għax jaf li din, f'xogħol relattivament żgħir, uriet li għandha xi tensjoni. Min jaġixxi b'diligenza, anki normali, ma jhallix ir-riskju ta' kroll ta' hajt jiddependi minn fattur injot u li dwaru ma hemmx esperjenza biżżejjed, imma għandu jagħmel il-kalkolu tiegħu fuq fatturi noti u kalkulabbli, bħal ma huma dawk ta' hajt mibni ("masonry wall"), u fi-ahharnett, jekk ikun il-każ jagħmel "allowance" żgħira għat-tensjoni tal-gebla;

"L-imputat jgħid li dawn il-kalkoli għamilhom. Fix-xhieda tiegħu quddiem il-Maġistrat inkwirenti huwa jgħid li għamel kalkoli dwar ir-reżistenza tal-hajt qabel ma lesta l-proġett; dawn il-kalkoli disgrazzjament fittixhom u ma sabhomx, u d-difiża ma wrietx lill-Qorti kif saru dawn il-kalkoli u fuqhiex kienu bażati. Għalhekk il-Qorti, kull ma għandha quddiemha huma l-kalkoli magħmulin minn dawn l-esperti fuq ordni tal-Qorti, mhux meta għat id-disgrazzja u riedu jlestu r-relazzjoni tagħhom malajr. imma waqt dan il-proċess, meta l-Qorti hasset li kien neċessarju li jiġi stabbilit kemm seta' jirreżisti l-hajt kif kien fil-hin tad-disgrazzja, u kemm imissu kien wiesgħa biex jissanorti l-pressjoni tal-ilma meta jiġi kunsidrat il-livell li fi kien wasal l-ilma fil-mument li għat id-disgrazzja: u dan appuntu biex tiġi evitata l-kwistjoni iekk il-periti, meta fir-relazzjoni tagħhom originali u fix-xhieda li taw quddiem il-Qorti qalu li l-hajt ma kellux hxuna suffiċjenti, kienux

qeghdin jikka'kulaw din il-hxuna fuq l-gholi li bl-opri godda l-ilma seta' jilhaq, jew fuq l-gholi li fil-fatt l-ilma kien lahaq meta, fuq ordni tal-imputat, gew imwaqqfin il-pompi u ftit wara l-hajt waqa';

"Il-periti fir-relazzjoni tagħhom issemmi diversi fatturi li setghu kkontribwew għall-waqqgħa tal-hajt; jghidu li ma sarux l-assaġġi meħtieġa; li l-hajt kellu s-sostenn tal-arkati li ġew imneħħija; li l-ilma bl-opri godda seta' jitla' sa livell aktar minn qabel; li ma kienx hemm sorveljanza biżżejjed waqt il-mili; u fl-aħħarnett li l-hajt ma kienx wiesgħa biżżejjed. Minn dawn, l-uniku fattur li mix-xhieda rriżulta mportanti għad-definizzjoni tar-responsabbiltà f'din il-kawża huwa dak tal-insuffiċjenza tal-wisa' tal-hajt flimkien ma' punti miegħu konnessi, bħal ma huma t-tneħħija tal-arkati in kwantu dan seta' indebbolixxa l-hajt u naqqaslu r-reżistenza għall-pressjoni tal-kolonna tal-ilma li kienet tagħfas fuqu. Dwar fatturi oħra, dawn, jew ma rriżultawx soddisfaċentement, jew dwarhom hemm konflitt ta' provi, bħall-każ ta' nuqqas ta' assaġġi meħtieġa u nuqqas ta' prudenza waqt il-mili, li għa'hekk jikkrea dubju li għandu jmur favur l-imputat, jew mhuwiex rilevanti għall-kawża mmedjata tal-kollass tal-hajt, imma, "caso mai". setghu jirriflettu fuq il-proġett in ġenerali, bħal ma huwa l-fattur li l-ilma bil-proġett il-ġdid seta' jilhaq livell għola minn qabel, u għalhekk jeżerċita pressjoni akbar fuq il-hajt in kwistjoni. Mill-provi jirriżulta, però, li meta waqa' l-hajt, l-ilma kien għadu ma lahaqx dan il-livell għola minn qabel, u għalhekk dan ma għandux jittiehed bħala waħda mill-kawżi tad-disgrazzja; jista' jservi biss ta' element biex juri li l-kalkoli dwar ir-reżistenza tal-hajt, jew ma sarux, jew ma sarux sewwa;

"Tant il-Prosekuzzjoni, kemm id-Difnza, fin-noti tagħhom ta' osservazzjonijiet iċċitaw diversi awtoritajiet li jghidu sa fejn irid ikun wasal in-nuqqas ta' nsieb u traskuraġni biex ikun soġġett għall-piena skond il-liġi. Naturalment il-liġi dan il-grad ma tistabbilieh; hija tgħid biss "Kull min..... jikkaguna..... jeħel.....", u huma appuntu l-ghorrief kommentaturi tal-liġi li għandhom juru t-trieb it-tajba lill-ġudikant biex tiġi nterpretata l-intenzjoni tal-

legislatur; dan jagħru luh billi jikkomentaw dak li gie stabbilit f'diversi gucikati li applikaw il-liġi;

"Biex ma jkunx hemm kolpa punibbli jrid wiehed ikun uza l-attenzjoni u d-diligenza ordinarjament rikjesti; u din il-kolpa ma tridx tkun "lievissima", għaliex din, għall-effetti ġuridiċi, l-aktar fil-kamp penali, għandha tiġi "equiparata al caso". Issa, fil-każ taht eżami, naturalment, l-attenzjoni u d-diligenza rikjesta trid tkun dik li tiġi wżata ordinarjament minn perit (fil-każ taġna Senior Engineer fi "branch" importanti tad-Dipartiment tal-Ilma), u fil-preparazzjoni, eżekuzzjoni u kontroll ta' proġetti kbar, kostużi u mportanti (bħal ma kien ix-xogħol li sar mill-imputat fir-reservoir tal-ilma in kwistjoni). Il-Qorti, mill-eżami akkurat tal-provi u tar-relazzjonijiet peritali, ma tistgħax tasal għall-konklużjoni li l-imputat għamel din l-attenzjoni u uza dik id-diligenza rikjesta; mhux għax ma sarux assaġġi fil-ħajt (infatti rriżulta li kull meta dan il-bżonn inhass dawn l-assaġġi saru); mhux għax ma kienx hemm sorveljanza biżżejjed waqt ix-xogħol biex jiġi aċċertat li dan kien qed isir sewwa (din is-sorveljanza fil-kors tax-xogħolijiet kienet kontinwa); u mhux għaliex kien hemm nuqqas ta' prudenza waqt l-attwali mili tal-gibjuni (l-imputat kien jagħmel "inspections", u kien preżenti sa ftit h'in qabel id-disgrazzja, u kien huwa stess li ordna li l-pompi jitwaqqfu u li l-mili ma jtkompliex; barra minn dan, kien hemm dejjem ir-"resident engineer"); imma għaliex il-ħajt li waqa' ma kienx ta' h'xuna suffiċjenti għall-forza tal-ilma li kien intiż jissaporti, u l-imputat avda fuq il-fatt li kien ħajt antikissimu u li kien ilu jservi għal bosta snin mingħajr ma waqa', u għalhekk ma kkalkulax, jew ikkalkula hażin, il-forza tal-h'xuna tiegħu;

"Infatti, kien hemm hafna fatturi li jmisshom fethu għajnejn l-imputat u ma jhallu h'x joqgħod fuq dak li kien ġara fi-imghoddi. Fil-gwerra li għaddiet kienu waqgħu xi bombi viċin ir-reservoir in kwistjoni li preżumibbilment setgħu għamlu h'sara mohbiia fil-blat u rrendew il-hitan tar-reservoir anqas rezistenti; tnehhew l-arkati, li, għalkemm, kif tgħid id-difiża, kienu saru biex iservu ta' "roofing system", kienu wkoll qegħdin iżidu, għalkemm bi kwota ta' estimazzjoni diffiċli, ir-reżistenza tal-ħajt; waqt

ix-xogholijiet, fuq il-hajt sar tħaffir għall-baži tal-pilastri, li f'ċerti postijiet niżlu sa isfel nett, u li bihom il-hajt seta' ġie ndebbolit; u diversi ċirkustanzi oħra, fosthom il-fatt li t-tensjoni tal-hajt monolitiku u r-reżistenza tiegħu ma humiex trattati minn awturi, u għalhekk, billi din it-tensjoni hija "unknown factor", ma għandux jiġi tażat wisq fuqha. Dawn iċ-ċirkustanzi, li d-difiża jidhrilha li jeżoneraw lill-imputat, il-Qorti tiegħu bħala fatturi li kienu jirrikjedu attenzjoni u diligenza akbar minn naħa tiegħu. Jikqa' l-fatt li skond il-kalkoli tal-periti, li ma ġewx kontestati u li huma fuq baži matematika, il-hajt kien ta' ħxuna insuffiċjenti;

"Fl-aħħar tat-trattazzjoni tal-kawża, u meta din kienet diġa' mħollija għas-sentenza, id-difiża għamlet riferenza għar-rizultanzi tal-inkjesta dwar id-dizastru ta' Frejus fi Franza. li almenu, skond ma jidher mir-rapport fid-"The Times" tat-28 ta' Marzu 1960, kien dovut għal xi difett fil-blat tal-ġaub, u mhux fil-kostruzzjoni tad-"dam". Id-differenza bejn il-każ tagħna u dak ta' Frejus huwa li mentri f'ta' Frejus l-inkjesta stabbiliet li "the calculations on which the design was based were sound", fil-każ taħt eżami l-periti ġudizzjarji jgħidu li l-hajt li kkollassa kien bil-wisq ta' wisa' inferjuri minn dik rikjesta mill-arti u mill-kalkoli biex tiġi assigurata s-solidità tiegħu;

"Waqt it-trattazzjoni, u fin-noti ta' osservazzjonijiet, ġiet ukoll trattata l-kwistjoni dwar ir-responsabbiltà tal-imputat għall-mewt tat-tliet persuni li tilfu ħajjithom fiddisgrazzja. Dwar dan, ta' min jirriveva li meta xehed l-imputat quddiem il-Maġistrat inkwirenti huwa qal biss, fuq dan il-pont:— "Jiena allura għidt lill-foreman Toni Pace biex imur jispezzjona'din it-triġġija, u jiena ħriġt u tlaqt". Il-Qorti tikkunsidra li hu seta' kien taħt effett ta' shock meta ta x-xhieda tiegħu u ħalla barra xi klier iehor li qal lill-foreman. Infatti, Toni Mizzi fl-4 ta' Gunju 1959 stess, iħhid li sema' lill-imputat jgħid lill-foreman biex iwaqqfu l-ilma, "biex inkunu nistgħu nikkunsmaw l-ilma u nirrangaw bil-mod". Fis-6 ta' Gunju, l-istess Toni Mizzi qal:— "Safejn naf jiena i'l-perit ma qalx lill-foreman biex jinzel

fil-gibjun halli jimmarrkaw it-tnixxija". Minn dawn ix-xhiediet (u fil-fatt ma setghux kien hemm xhieda oħra, għaliex l-unika persuna oħra li kienet prezenti kien il-foreman Pace li huwa mejjet), id-difiza targumenta li l-imputat mhux responsabbli għall-mewt ta' Pace u shabu, għaliex dan niżel fil-gibjun u niżel lill-oħrajn miegħu minn rajh; mhux biss mingħajr l-ordni, anzi kontra l-ordni tal-imputat. L-uniku ordni tal-imputat kien li l-pumpjar tal-ilma jiegaf, u fil-fatt il-pumpjar tal-ilma gie mwaqqaf. Minn ebda parti tax-xhieda ma jidher li l-imputat qal lil Pace biex ma jinzelx fil-gibjun qabel ma dan jiġi zvuġtat mill-ilma. Pace kellu jistenna li jiġi zvuġtat l-ilma biex jagħmel it-tiswija, li fi kwalunkwe każ qatt ma setgħet issir meta l-ilma jkun għadu hierieg. Mizzi ma semgħax l-imputat jgħid lil Pace biex jinzel jimmarka t-tnixxija fejn kienet, imma lanqas ma semgħu jgħidlu biex ma jinzelx; u kelli normalment meta jkun hemm xi tnixxija, il-post tagħha jiġi mmarkat biex wara tissewwa, kien preżumibbli li Pace, fin-nuqqas ta' divjet dirett, jahseb li għandu jsegwi l-proċedura normali, u jinzel biex isiru l-marki meħtieġa. F'dawn iċ-ċirkustanzi, il-mewt ta' Pace u shabu ma tistgħax tiġi skonnessa mid-disgrazzja tal-kollass tal-hajt li pprovokaha, u l-istess persuna li hi responsabbli għal dan il-kollass għandha titqies responsabbli wkoll tal-konsegwenzi kawżati minnu.....";

Ikkunsidrat;

Din il-Qorti b'digriet tad-29 ta' Lulju 1960, innominat bħala esperti addizzjonali lill-arkitetti u inginieri ċivili Oscar Rzzo, Joseph Barbara, u George J. Galea, u lill-Avukat Dottor Edgar Mizzi biex jassistihom, biex jeżaminaw il-proċess, kompriżi l-osservazzjonijiet orali (traskrittivi) tal-avukati u, mingħajr ma jistmaw id-danni, jissottomettu lill-Qorti l-osservazzjonijiet tekniċi tagħhom fuq il-fatt, kompriżi l-punti dwar il-forza tal-blat tal-hitana u dwar kalkoli, assaġġi u miżuri oħra meħtieġa għall-prevenzjoni ta' l-kroll;

B'rapport tal-10 ta' Diċembru 1960, il-periti rrelataw hekk:—

“Illi l-esponenti, in eżekuzzjoni ta’ dan l-inkariku, zam-mew l-aċċessi u s-seduti li verbal tagħhom qed jiġi preżen-tat ma’ din ir-relazzjoni, għamlu diversi viziti fuq il-lok tal-inċident, għamlu użu mill-fakoltajiet lihom mogħtija bi-d-digriet tas-16 ta’ Ottubru 1960, u eżaminaw minuta-ment il-kontenut tal-proċess, kompriżi l-osservazzjonijiet tal-avukati, il-provi kollha prodotti, sija fl-ewwel istanza kemm f’din l-istanza, ir-rapporti tal-periti gudizzjarji pre-ċedenti, u s-sentenza tal-Ewwel Qorti; u wara li għamlu dan kollu, kif ukoll l-indaġini pjuttost konsiderevoli li deh-rilhom neċessarji, għandhom l-unur jissottomettu dan li ġej:—

“Minn indaġini preliminari tfaċċaw ċerti diffikultajiet li minhabba fihom l-esponenti hassew il-bżonn:—

“(a) Li jiġu kjarifikati u/jew konfermati ċerti parti-
ġet tad depożizzjonijiet tax-xhieda li nstemgħu fl-ewwel
istanza;

“(b) Li jinżammu aċċessi u viziti fuq il-post fejn grat
id-disgrazzja, sabiex jiġu konstatati d-dettalji kollha dwar
il-kroll u sabiex jittiehdu ċerti qisien li ma kienux jirriżul-
taw mill-proċess, u li l-esponenti jirritjenu ndispensabbli
għad-determinazzjoni ta’ ċerti fatturi li setgħu jittgħu dawl
fuq il-każ;

“(c) Li l-esponenti jeżaminaw ir-records u l-pjanti
tad-Dipartiment tal-Ilma, sabiex jiġi stabbilit bi preċiżjoni
kif kienu jiffunzjonaw il-ġwiebi in kwistjoni. Bema livell
ta’ ilma kien ritenut li jostni l-ħajt li kkrolla, u sabiex
jiġi determinat il-profil tal-ħajt in kwistjoni, biex minn
hekk jirriżulta l-għoli tal-ilma li kien hemm fil-ġiebjja nu-
mru 2 fil-mument tal-kroll;

“(d) Li jiġu determinati l-piż tal-gebla tal-inħawi ta’
“Ta’ Qali” u l-piż tal-ħamrija u tat-terrapien li kien hemm
fuq l-arkati tal-ġwiebi qabel ma saru l-alterazzjonijiet fil-
ġiebjun. Dawn id-determinazzjonijiet saru bil-kooperaz-
zjoni tad-Dipartiment tal-Ilma, per mezz tal-ghodda miż-
muma fil-workshop tagħhom f’Portes des Bombes;

“(e) Li jsiru esperimenti sabiex tigi stabbilita d-differenza bejn l-istabbilita ta' hajt li huwa mwahhal fil-bazi tieghu (“fixed”) u l-istabbilita ta' hajt li mhumiex solidali fil-bazi tieghu; u li huwa maghruf bhala “free standing”;

“(f) Li jsiru kalkoli u disinni li juru l-hajt taht is-sollecitazzjonijiet li kienu jagixxu fuqu fid-diversi stadji li ghadda minnhom;

“Ir-rizultat tal-indagini hekk maghmula kien dan:—

“(a) Permezz tax-xhieda li regghu nstemghu, il-punti dubbjuzi gaw kjarifikati;

“(b) Mid-dettalji migbura fuq il-post fejn grat id-disgrazzja, u mili-pjanta markata Dokument “B” gie preparat id-disinn anness ma' din ir-relazzjoni (Sheet No. 1). Dan id-disinn juri l-profil tal-hajt li nqaleb, u juri li għall-magħgur parti tieghu nqaleb preciz mal-qiegh. Izda hemm zewg partijiet tal-hajt, wahda għal tratt zghir u l-oħra għal tratt iżjed rilevanti ta' xi 33 pied, fejn il-hajt ma nqalibx mal-pjan tal-bazi, izda tqaecat minn tlieta sa erbgħa piedi iżjed il-fuq u mbagħad inqaleb;

“L-esponenti kkonstataw ukoll il-preżenza ta' sezzjoni ta' blat tal-qawwi mqabba mal-qiegh tal-hajt li kkrolla u l-preżenza ta' koncentrazzjoni kbira (ara dokument “C”) ta' molluski, l-aktar pronunzjati lejn iż-żewg truf tal-parti tal-hajt li cediet. Ikkonstataw inoltre li jezistu certi zoni fil-bazi tal-istess hajt fejn dawn il-molluski huma kważi assenti, u li hemm zoni oħra, prinċipalment lejn it-truf tal-parti maqluba, fejn huma tant ikkoncentrati li jkopru aktar minn nofs tas-superfici tal-qiegh tal-hajt. Fejn dawn il-molluski jinsabu koncentrati fi stat fil-livell tal-bazi. Fejn l-esponenti setghu jaraw superfici oħra, oltre dik minn fejn inqaleb, fil-massa tal-hajt li kkrolla, li f'diversi bnadi huwa miksur, gie konstatat li l-blat huwa safi minn dawn il-molluski;

“L-esponenti jirriveaw, inoltre, li safejn setghu jikkonstataw huma, il-hajt inqaleb mingħajr spostament laterali għal kważi t-tul kollu tieghu, b'mod li s-superfici tal-

qiegħ, li l-lum tinsab f'pożizzjoni vertikali, qegħdha tokkupa l-istess pożizzjoni li kien fiha, qabel il-qlib, il-wieċ vertikali tal-hajt in kwistjoni. Però, it-tratt bejn il-pilastru numri 127 sa 130 juri li l-hajt gie spostat lateralment, u ejoé minn xejn taħt il-pilastru numru 130 sal-massimu ta' 2' 9" taħt il-pilastru numru 127, fejn hemm, appuntu, koncentrazzjoni l-aktar kbira ta' moħuski. Dan l-ispostament jieqaf ma' brama li kienet tagħmel angolu ta' xi 70 grad mal-orizzontali;

"Jezistu ndizji li dan l-ispostament gie prodott immedjatament qabel il-kroll ta' l-hajt; u dawn l-ndizji huma:—

"(i) Il-pożizzjoni tal-hajt il-maqlub, fir-ras tiegħu, taħt il-pilastru 130, turi li t-trajettorja li din ir-ras tal-hajt għamlet waqt il-qlib tagħmel angolu nklinat mad-direzzjoni tal-hajt;

"(ii) Id-daqqa li hemm mal-hajt ta' bejn il-gwiebi III u IV, prodotta mill-bażi tal-pilastru numru 128, u l-pożizzjoni tal-istess bażi, li għadha shieħa f'pożizzjoni wieqfa u qegħdha tistrieħ mal-istess hajt, mhiflex fil-linja li għongħi din il-fila ta' pilastru, imma hija spustata lejn it-tramuntana;

"(iii) Il-pożizzjoni li t-travi li kienu sostnuti mill-pilastru 127 sa 130 strieħu fiha wara l-kroll tindika wkoll li t-travi, fil-mument tal-kroll, kienu spostati fir-ras tagħhom li kienet qegħdha tistrieħ fuq il-pilastru li kien hemm fuq il-hajt li kkollassa, lejn it-tramuntana;

"Dawn l-ispostamenti lejn it-tramuntana ma għewx ris-kontrati fil-pożizzjonijiet li hadu t-travi u l-bażijiet tal-pilastru l-oħra matul il-hajt;

"(c) Mir-records tad-Dipartiment tal-Ilma rriżultat li fl-ewwel ta' Awissu 1923 il-hajt in kwistjoni kien fiċ-ċirkustanza li kellu spinta minn kolonna ta' ilma 22 pied għolja, mentri l-għiebja adjaċenti kienet vojta; u wieħed għandu jistenna li din iċ-ċirkustanza ma kienetx okkażjonali, imma li l-hajt għadda minnha diversi drabi. għalix is-senarazzjonijiet bejn il-gwiebi kellhom proprju l-iskop li tinzamm

wahda jew iżjed mill-gwiebi xotti għat-tindif, mentri l-gwiebi l-oħra jibqgħu jiffunzjonaw, u għalhekk huwa mistenni li jkunu mimlija sewwa;

“Minn ezami tal-pjanti tal-gibjun kif kien originarjament, mill-pjanti tal-proġett ta' ampjament, u mill-pjanta tal-profil ta' l-hajt in kwistjoni, jirrizulta, inoltre, illi, mentri fl-istat originali l-hajt kien intiż li jsostni, u fil-fatt sostna, għoli ta' ilma kwazi sal-livell tal-fuqani tač-čjavi tal-hnejjiet, li f'xi bnadi kien ječčedi l-livell tal-fuqani tal-istess hajt, wara l-alterazzjonijiet l-ilma ma seta' qatt jilhaq dan il-livell, għax kien ifur minn fuq l-istess hajt għall-giebja adjačenti;

“L-esponenti għandhom hawn jirrivaw li, skond it-teorija, fič-čirkustanzi deskritti, dan il-qlib kellu jirrizulta malli l-għoli tal-ilma jilhaq darbtejn u tliet kwarti l-għoli tal-hajt (2½:1). Dan ma garax fl-esperiment; għaliex ma tistgħax fil-prattika, fuq mudell, tottjeni prečizament stat ta' hajt perfettament “free standing”. Ma tistgħax, infatti, telimina l-attribut bejn il-materjal li jkun qiegħed jagħlaq mill-għub l-isparzju fejn jinżamm l-ilma għall-esperiment, u anqas ma tista' telimina r-reżistenza addizzjonali li tigi mogħtija lill-hajt bl-użu ta' materjal, bħal pastellina, adoperat sabiex l-ilma ma jnixxix mill-gunturi bejn il-materjal;

“(d) Il-piż tal-geba tal-inħawi ta' Ta' Qali gie stabbi-lit f'114.3 libbri kull pied kubu, u dak tal-ħamrija u tat-terrapin li kienu jgħattu l-gibjuni qabel l-alterazzjonijiet gie stabbilit f'91 libbra kull pied kubu, bħa'a medja tal-piż taž-żewg materjali kemm fi stat xott kemm fi stat imxarrab. Dawn il-piżijiet unitarji ġew adottati għall-finijiet tal-kalkoli u disinni preparati mill-esponenti;

“(e) Minn esperimenti li għamlu l-esponenti fuq mudell tal-gebel irrizulta li, mentri l-hajt ta' wisa' uniformi u solidali fil-bażi tiegħu mqabba mal-qiegħ sostna kolonna ta' ilma 14 il-darba l-wisa' tiegħu mingħajr ma tqacčat, hajt li japorrossima l-kondizzjonijiet magħrufa bhala “free standing” inqaleb meta r-rapport tal-għoli tal-ilma għall-wisa' tal-hajt kien 3½:1, meta l-hajt kien għoli 4 darbiet daqs il-wisa' tiegħu;

“Dan l-esperiment ma jagħmelx hliet jagħti forma numerika għar-reżistenza superjuri li, fl-esperjenza ta’ kulhadd, joffri kontra l-qlib kwalunkwe oġġett li huwa mwahhal mill-qiegħ paragnat mal-istess oġġett meta ma huwiex hekk imwahhal. Effettivament gie stabbilit illi haġt li jkun imqabbad (“fixed”) ma’ l-istrat ta’ taħtu sostna kolonna ta’ ilma 14 il-darba daqs il-wisa’ uniformi tiegħu mingħajr hsara, mentri haġt li huwa “free standing” jingaleb skond it-teorija, malli dan ir-rapport ikun 2½:1, meta l-piż speċifiku tal-materjal li minnu huwa kompost il-haġt ikun darbotejn daqs dak tal-ilma; liema ċirkustanza hija approssimata fil-każ tal-blat tal-franka ta’ dawn il-Gżejjer;

“Peress li l-ispinta (“overturning moment”) prodotta minn likwidi, li tipprova taqleb kwalunkwe lqugh, dvarja mal-kubu tal-gholi, jirriżulta li l-haġt “fixed” fil-bażi, li jsostni kolonna ta’ ilma għolja 14 il-darba l-hxuna tiegħu, ikun qed jirreżisti “overturning moment” ta’ madwar 130 darba daqs dak li jaqleb haġt tal-istess materjal u tal-istess hxuna li huwa “free standing” u li hu għoli darbotejn u nofs (2½) il-hxuna tiegħu;

“(f) Id-disinn fix-Sheet No. 2 juri l-effetti li kellhom l-arkati u l-materjal ta’ fuqhom fuq il-haġt in kwistjoni;

“Ix-Sheet No. 3 turi kif tfalli hnejja taħt solleċitazzjonijiet differenti;

“Ix-Sheet No. 4 turi l-haġt fl-istat originali bil-hnejjiet fuq żewġt iġnub bl-ilma, fuq ġenb wiehed sal-livell ta’ 22’4” waqt li fuq il-ġenb l-iehor ma kien hemm ilma xein. F’dan id-disinn jidher li l-haġt, kieku kien “free standing”, peress li r-riżultant ta’ l-forzi kollha aġenti fuq il-haġt, anki meħuda in konsiderazzjoni l-azzjoni tal-hnejjiet, johroġ barra mill-bażi, kien jikkrolla; għaliex tant il-qiegħ tal-haġt kemm is-sarmotti tal-hnejja ikunu solleċitati b’għidha li tipproduċi ftuħ tal-fili tal-hnejja (ara Sheet No. 2), u sussegwentement il-kroll;

“Fix-Sheet No. 5 jidher l-istadju li għadda minnu l-haġt waqt l-eżekuzzjoni tax-xorhol u preċiżament fid-data tat-28 ta’ Awissu 1957. meta l-għiebjja numru 3 kienet xotta

mill-ilma mentri fil-gieġja numru 2 kienu għadhom jeżistu l-hnejjet u kien hemm ilma tal-gholi ta' 19 il-pied. Għall-finijiet ta' dan il-kalko u ma għiex kunsidrat (għax mhux determinabbli) is-sovrakkarigu minn trucks, "excavator", u hażna ta' żrar u siment li jirriżultaw mix-xhieda ta' Antonio Mizzi (ara verbal tas-seduta tal-21 ta' Ottubru 1960); iżda dan is-sovrakkarigu ma setgħax ma jirrendix aktar gravi s-sitwazzjoni li l-hajt kien jinsab fiha, ċjoè s-sitwazzjoni kif tidher fid-disinn; liema disinn juri li, anki minghajr dak is-sovrakkarigu, is-sitwazzjoni kienet tali li l-hajt ma kienx jirreżisti għaliha kieku ma kienx "fixed";

"Ix-Sheet numru 6 turi l-livell tal-ilma fil-mument tal-kroll fil-parti medjana tal-hajt fejn il-hajt huwa għoli 21' 9", l-iżjed punt baxx matul il-hajt kollu, kif jirriżulta mid-disinn fuq ix-Sheet numru 1; mentri l-ilma, skond ma xehed Antonio Mizzi, kien 9" taħt dan il-livell. Anki taħt dawn iċ-ċirkustanzi ir-riżultant tal-forzi kollha li kienu qed jaġixxu fuq il-hajt kien f'ċirkustanzi anqas gravi meta waqa' minn dawk li għadda minnhom matul il-kors tax-xogħolijiet;

"Premessi dawn il-fatti, l-esponenti jgħaddu biex jis-sottomettu kif, fi-umili opinjoni tagħhom, beda u pproċeda l-kroll, u x'kienet il-kawża tiegħu;

"Kif ġa rrilevaw aktar il-fuq, l-iżjed parti debboli tal-hajt kienet tinsab mil-livell tal-bażi lejn iż-żewġ irjus tal-parti tal-hajt li nqaleb, għaliex hemm jinstabu, f'dan il-pjan konċentrazzjonijiet kbar ta' molluski fi strat orizzontali. Barra minn hekk, l-esponenti kkonstataw ukoll li f'dan il-pjan il-kxur ta' madreperla ta' xi molluski oegħdin maqbuda mal-qiegħ tal-hajt li waqa'. u l-kontroforma tagħhom fil-blat tinsab fil-qiegħ minn fejn inqala' l-hajt; u viceversa, hemm postijiet fejn dawn il-qxur ta' molluski jinsabu fil-qiegħ minn fejn inqala' l-hajt, u fil-parti korrispondenti tal-qiegħ fejn tqabċat il-hajt tinstab il-kontroforma tal-wiċċ estern ta' dawn il-molluski fil-blat ta' natura sedimentarja li kien hemm fuqhom (ara dokument "D");

"Peress li l-adeżjoni bejn superfici hekk lixxa bħal dik tal-madreperla u l-komplement tal-blat hija manifestament anqas minn dik li teżisti fejn ma jkunx hemm superfici hekk

lixxa, huwa preżumibbli li t-tqaċċit, li jikkoinċidi mal-istrat fejn kienu l-molluski, beda f'dawk iz-zoni tal-ħajt fejn kien hemm l-aktar konċentrazzjoni ta' molluski, u preċiżament f'dik il-parti tal-ħajt taħt il-pilastru numru 127 sa 130, li hija viżibbilment l-iżjed superfċi tal-baži tal-ħajt ridotta bil-preżenza ta' dawn il-molluski;

“L-esponenti kellhom l-okkażjoni li b'idejhom jaqilgħu minn mal-qiegħ ta' l-ħajt li waqa' biċċa ċatta tal-blat, li qegħdha tiġi eżibita bħala dokument “B”. Din il-biċċa blat, fil-ghajn, ma kienet turi ebda skrepolatura, u nqalghet mal-pjan fejn jinstabu tliet molluski. L-importanza ta' dan il-fatt hija din: peress li l-forza tas-swaba ma twassalx li tqaċċat din l-iskegġa ta' blat, il-pjan minn fejn inqalghet din l-iskegġa kien ġa maqtuġh qabel ma ntużat il-forza tas-swaba, però l-qtuġh kien magħluq biżżejjed biex ma jidherx. Konsegwentement wieħed għandu ippreżumi li dik is-separazzjoni ta' strati f'dar u f'punti oħra adjaċenti tal-baži kienet ġa teżisti, u kienet ġa prodotta qabel il-kroll;

“Man mano li fil-qiegħ tal-ħajt fejn dan kien l-iżjed debboli beda jinħass dan it-tqaċċit, is-superfċi tal-ħajt, li bl-adeżjoni tagħha mal-qalba tal-blat ta' taħt kienet qegħdha t'rreżisti l-forzi li kienu jippruvaw jaqilbu u/jew jimbuttaw il-ħajt kienet qegħdha tiġi gradatament ridotta, b'mod li s-solleċitazzjonijiet fuq il-parti utili rimamenti tal-baži f'dak il-pjan bdew isiru iżjed u iżjed rilevanti, sakemm ġiet magħluba anki l-forza tal-adeżjoni tal-parti utili, u l-ħajt inqata' minn mal-qiegħ. F'din is-sitwazzjoni, li tikkorrispondi għal dik ta' ħajt “free standing”, l-ispinta tal-ilma, meġhuna mill-pressjoni li kien qed jeżerċita vertikament il-fuq l-ilma li ppenetra bejn is-superfċi tal-blat hekk imqacċat, setgħet tispostah u taqilbu;

“F'din il-parti tal-ħajt bejn il-pilastru numru 117 u 127, però, il-qlib a'menu in parti. Ma sarx preċiż mal-pjan tal-qiegħ; il-ħajt tal-blat tqacċat fi pjan inklinat bejn il-ġiebjta numru 3 li fiha waqa' l-ħajt, bejn wieħed u ieħor xi tlieta jew erbgħa piedi iżjed il-fuq mill-pjan tal-qiegħ. Dan juri li f'din il-parti l-ħajt kien imqacċat tant tajjeb ma' l-istrat ta' taħtu, li l-forza aġenti fuqu biex taqilbu ma

rnexxielhiex tissepara l-blat mill-pjan tal-qiegh, izda rebhet ir-rezistenza ghat-tqaćcit ta' massa tal-blat tal-franka safja;

“Dan il-fatt juri bl-aktar mod ċar kemm hija kbira l-forza ta' adeżjoni meta ma hijiex kwalifikata b'xi debolezzi. Infatti, oltre l-forza tal-ilma li kienet qeghdha tipprova taqleb dan it-tratt ta' ħajt, dik il-parti tal-ħajt li, kif deskritt anteedement, inqatghet minn mal-qiegh u resqet lateralment sakemm ippermettliha l-ftuħ tal-brama taħt il-pilastru 127 bdiet evidentement, kif kienet hekk maqlugħa, tipprova tiġbed magħha dik il-parti li kienet għadha ma nqalghetx mill-qiegh. Barra minn hekk, appena dik il-parti s-shieħa tal-ħajt bdiet, taħt dawk il-forzi tidćaqlaq mill-vertikalità, il-pilastru li kien hemm fuqha bdew ukoll joħorġu mill-vertikalità, b'riżultat li l-piż li kien qed jaġixxi fuq il-pilastru eżerċita spinta fuq l-ghola parti tal-ħajt in kwistjoni, li ppronunzjat ruhħa gradatament man mano li l-ħajt ħareġ mill-vertikalità. Dan il-kumulu ta' forzi, li evidentement huwa superjuri għall-ispinta tal-ilma weħedha, kien tant kbir li rnexxielu iqaćcat blat tal-franka safi; u wera, fl-istess ħin, illi, fejn il-qabda fil-pjan tal-qiegh kienet aħjar minn dik ta' zoni oħra, ir-rezistenza li kien joffri l-ħajt kontra l-qlib kienet ferm kbira;

“Dan jaqbel perfettament ma' dak li gie stabbilit mill-esponenti per mezz tal-esperimenti li huma għamlu, u li għalihom ġa saret riferenza aktar il-fuq; u ċjoè, fejn il-qabda mal-qiegh ma hijiex difettuża, ħajt li jkun hekk imqabbad jista' jkun ta' għoli li jiflah jirreżisti għall-“overturning moment” daqs 130 darba aktar minn dak li jegħleb ħajt tal-istess ħxuna li jkun “free standing”, u li jkun għoli, meta l-ħajt ikun magħmul minn blat ta' Malta, darbtejn u nofs ($2\frac{1}{2}$) il-ħxuna tiegħu. Ekwivalenti hija l-asserzjoni li, fejn il-qabda mal-qiegh ma hijiex difettuża ħajt tal-blat tal-franka jista' jkun dejjaq sa kwint ($1/5$) ta' wisa ta' ħajt “free standing” tal-istess materjal u għoli. Konsegwentement, jista' jingħad li l-ħajt in kwistjoni seta' jintuża, meta wiehed ikun żgur minn qabda perfetta fil-bażi tiegħu, bħala l-ekwivalenti ta' ħajt “free standing” wiesgħa ċirka hamsa u tletin (35) pied;

“Hemm ċirkustanza oħra li tista’ tikkonferma s-sot-tomissjonijiet tal-esponenti dwar il-kroll. Kif ġa rilevat, l-aktar ċirkustanza gravi li minnha għadda l-hajt in kwistjoni kienet meta dan il-hajt, waqt ix-xogholijiet ta’ amplijament, kien jinsab fi-istadju muri fid-disinn Sheet No. 5, ċjoè meta kellu l-hnejjiet u s-saqaf bis-sovrakkarigu in pożizzjoni fuq il-giebjja numru 2 u kien hemm 19’0” għoli ta’ ilma fuq l-istess naħa, mentri l-giebjja numru 3 kienet xotta. F’din iċ-ċirkustanza l-hajt kien f’sit-wazzjoni aktar gravi milli kien jinsab fiha meta waqa’. Infatti, f’dik iċ-ċirkustanza, l-“overturning moment” kien superjuri għar-“resistance moment” ta’ hajt “free standing” tal-istess dimensjonijiet b’16,279.69 “foot-pounds” għal kull pied tul ta’ hajt; u dan non ostante li jiġi njonat l-effett fuq l-“overturning moment” prodott mis-sovrakkarigu għallex mhux determinabbli. Meta nqaleb il-hajt, invece, dan l-eċċess tal-“overturning moment” fuq ir-“resistance moment” kien biss ta’ 15,722.71 “foot-pounds”. Għalhekk, bilfors kien hemm xi raġuni li minhabba fiha l-hajt waqa’ f’ċirkustanzi anqas gravi minn dawk li kien ġa għadda minnhom mingħajr riżultat avvers;

“Wahda mill-ispjegazzjonijiet possibbli hija li meta, waqt ix-xogholijiet il-hajt kien ġie sottopost għall-għar ċirkustanza ta’ solleċitazzjonijiet, ġie inizjat il-proċess tat-tqaċċit mal-istrat tal-qiegh preċiżament fejn il-hajt kien l-iżjed debboli minhabba l-preżenza ta’ molluski; però, qabel ma dan it-tqaċċit ippronunzja ruħu biżżejjed li jip-produċi l-kollass, il-livell tal-ilma, kif jirriżulta mir-reports tad-Dipartiment, tbaxxa, u b’hekk naqsu s-solleċitazzjonijiet: u għal dawn is-solleċitazzjonijiet, hekk ri-dotti, il-hajt seta’ jirreżisti. B’dana, però, illi t-tqaċċit li kien laħaq ġie prodott kien qieghed jirriduċi s-sezzjoni effettiva in rispett ma’ dik ta’ qabel, mingħajr ma dan it-tqaċċit iproduċa xi sinjal viżibbli fil-battumi. Għaldaq-tant, fil-ġurnata li l-hajt ikkrolla l-ilma kien qed jimbotta hajt ta’ rezistenza nferjuri għal dik li kien wera fiċ-ċirkustanza ndikata fix-Sheet No. 5: tant li l-hajt ikkrolla qabel ma ntlahqu s-solleċitazzjonijiet li l-hajt kien ta prova li jista’ jirreżisti fiċ-ċirkustanza ta’ qabel. Dan jikkonferma t-tezi tal-esponenti li l-fattur determinanti res-

ponsabbli għall-kroll, taht iċ-ċirkustanzi li kien jinsab fihom, kien kostitwit mill-konċentrazzjoni ta' molluski f'zoni partikulari matul il-hajt;

"Spjegazzjoni oħra possibbli hija illi, fil-perijodu li l-hajt kien taht l-aktar solleċitazzjonijiet, ċjoè meta kellu l-hnejjiet fuq naħa waħda biss, setgħu ntervenew xi skossi jew movimenti telluriċi li, kieku graw jew kellhom jigrū meta l-hajt kien bil-hnejjiet fuq iż-żewġ lati, ma kienux jipproduċu tqaçċit hekk faċilment;

"L-esponenti jixtiequ jirrilevaw illi huma waslu għal dawn il-konkluzjonijiet tagħhom għaliex il-lum, u bħala konsegwenza tal-kroll, huma f'pożizzjoni li jikkonstataw fatti li ma kienux jidhru, u li kwindi lanqas huma ma kienu jistgħu jikkonstataw, qabel ma ġara l-kroll. Għal din ir-raġuni, kif ukoll għaliex parti mill-inkarigu tagħhom jirrigwarda l-kalkoli, assaġġi u miżuri oħra meħtieġa għall-prevenzjoni tal-kroll, iħossuhom fid-dover li jagħmlu dawn l-osservazzjonijiet ulterjuri;

"Fit-trattat "La Responsabilitè Penale de l-Ingenieur" ta' Yvon Hannequart tal-Fakoltà tad-Dritt tal-Università ta' Liege hemm dan il-passaġġ, li qed jiġi tradott liberament mill-franċiż— "Meta jiġri xi inċident fuq xogħolijiet ma huwieg dejjem diffiċli li tiġi skoperta l-ispjegazzjon xjentifika ta' dak li jkun ġara, u saħansitra li tiġi preċiżata modalità ta' azzjoni li setgħet tevita dannu. Dan ma jfisserx, però, li jkun hemm nuqqas ta' prudenza jew negligenza, għaliex, sabiex wieħed jirriskonra dawn, għandu jpoġġi ruhu fil-pożizzjoni ta' qabel ma jkun ġara l-inċident u jirrikonstruwixxi l-azzjoni li tkun ittiehdet fil-kumpless tal-inċertezzi, probabbilitajiet u relattività ta' metodi, skala ta' riski, u va'ur ta' obbjettivi tal-każ". Din il-valutazzjoni, fil-każ preżenti, tirriżulta iżjed diffiċli minn każi oħra minhabba n-natura straordinarja tal-opra, u ċjoè l-adattament ta' hitan eżistenti maqtugħa mill-blat, meta la t-testi tal-inginerija ma jikkontemplawha u lanqas il-prattika ma taddita haħna eżemplari oħra. Infatti, l-uniku każ a konozzenza tal-esponenti fejn b'at qieghed jiffunzjona b'mod analogu huwa dak tas-"Sliema Aquatic Sports Club", fejn hemm massa ta' blat xi erbgha piedi wiesgħa u għolja xi

tliettax-il pied mill-lat tal-banju skavat warajha u xi hamsa u ghoxrin pied fuq il-lat l-iehor lejn il-baħar miftuh. Din il-blata — hija ħaġa magħrufa — irrezistiet għall-irruwenzata ta' diversi maltempijiet kbar li habtu fuqha matul is-snin twal li ilha hekk iżolata;

“L-esponenti ezaminaw il-kalkoli li ghamlu l-esponenti, li minnhom ġew disinjati l-pilastri, travi, saqaf u hitan perimetrali tas-soprastruttura ideata mill-perit proġettista tal-amplijament tal-gibjun; u sabu li dawn huma konformi mad-dettati tat-teknika. Għalhekk jonqos biss li jiġi ezaminat jekk il-konċepiment tal-amplijament tal-gibjun kii-mod li ġie attwat kienx bażat fuq konċetti żbaljati. Biex dan jista' jsir, jridu jirrisalu għall-perijodu qabel ma nbeda x-xogħol, ċjoè għall-istadju tal-konċepiment u proġettazzjoni tal-opra, u, skond it-tagħlim tal-awtur fuq citat, jiżnu l-fatti “fil-kumpless ta' incertezzi, probabbilitajiet u relatività ta' metodi, skala ta' riskji, u valur ta' obbjettivi tal-każ”;

“L-opra originali kienet ilha teżisti mis-sena 1883. Il-hnejjiet u l-kaptelli li kienu qegħdin isaqqfu d-diversi gibjuni aktarx li kienu ntenzjonati li jservu ta' għeluq għall-ġwiebi, sabiex il-ħażna tal-ilma tiġi protetta minn kontaminazzjoni. Kieku kienu disinjati biex ikollhom funzjoni oħra, il-proġettista kien ċertament jiddisinjahom b'dawk li fit-teknika huma magħrufa bhala “spandrels”, u ċjoè kien jibni fuq il-ġnub tal-hnejja sakemm tintlaħaq filata mgħoddija orizzontalment li kienet tiffrota għal spinta aktar kbira li tista tagħmel fuq il-hitan. Għalhekk, jekk fil-fatt il-hnejjiet kel'hom funzjoni oħra, din kienet incidentali;

“Meta ġie biex jestendi l-gibjuni, il-proġettista naturalment ikkunsidra l-fatt li l-ilsna tal-blat li kellu jinkorpora fil-proġett kien ilhom żmien twil jilqgħu pressjoni ta' ilma ta' ftit pulzieri iżjed mill-massimu li setgħu jkollhom wara l-eżekuzzjoni tal-amplijament; barra minn hekk, huwa kien qed jikkontempla li jgħabbi dawn l-ilsna ta' blat b'sistema ta' pilastri travi u saqaf tal-konkos ta' piż ta' ċertu riljev. Konsegwentement, l-alterazzjonijiet proġettati kellhom inaqqsu l-ispinta tal-ilma, billi kellu jonqos

l-gholi massimu tal-livell tal-ilma, ke'llhom jghabbu l-hajt tal-blat b'sistema ta' pilastri, travi u saqaf, u kellu jnaqqas l-azzjoni li ke'llhom il-hnejjiet. Bhala rizultat ta' dan, u-pożizzjoni li nstab fiha l-hajt meta kkrolla kienet, kif jirrizulta minn kalkoli li ghamlu l-esponenti, kemm kemm aghar minn dik li kien jinstab fiha l-hajt kif originarjament proġettat. ċjoè bil-hnejjiet fuq iż-żewġ lati tiegħu, meta kien ikollu ilma ta' għoli massimu fuq naħa waħda u kien xott mill-lat l-iehor. Dan in-nuqqas, però, kien pjuttost insinifikanti a paragon tar-reżistenza dovuta għall-"fixity" li wera li kellu l-hajt;

"Huwa evidenti, inoltre, li l-proġettista kien qed jikkunsidra dak il-hajt bhala "fixed" fil-kalkoli tiegħu, u mhux bhala "free standing". Infatti, meta wiehed jikkunsidra li i-wiegħha ta' hajt "free standing" trid tkun ta' xi 12 il-pied biex tilqa' spinta ta' ilma għoli xi 18 il-pied, mentri l-baži tal-hajt li kkrolla kienet wiesgħa 6'11" u kellha tilqa' spinta ta' ilma għoli xi 21'9", jidher ċar li l-proġettista ma kienx qed jikkunsidra dak il-hajt bhala "free standing" meta nkorporah fl-amplijament tal-gibjun. Kif kien jagħmel normalment kwalunkwe nginier ieħor fl-istess ċirkustanzi, huwa kien qiegħed jaċċetta l-fatt li l-hajt kien "fixed" bħal ma wera li kien fiż-żmien kollu li kien ilu jiffunzjona. Haġa waħda biss ma setghax ikun jaf il-proġettista, u din hija l-limiti tar-reżistenza ta' dik l-adeżjoni. Iżda mill-fatt li kellu quddiemu kellu raġjonevolment jassumi li dik l-adeżjoni kienet tajba, u kwindi li r-reżistenza li kienet toffri kienet konsiderevoli u uniformi mal-baži kollha;

"Esternament kollox kien qiegħed jikkontribwixxi biex iġieghel lil wiehed jifhem li l-hajt kien jista' jiġi fdat biex jirreżisti l-ispinta kontemplata. Mhux biss ma kellu ebda sinjali esterni ta' debolezza, imma kien ta prova li kien att għax-xogħol li kien destinat għalih; u dan anki f'ċirkustanzi anormali u aktar gravi minn dawk proġettati, bħal ma ġara fiċ-ċirkustanza deskritta fix-Sheet numru 5, meta l-hajt, non ostante li kien taħt l-aġħar kondizzjonijiet li seta' jgħaddi minnhom, ma wera ebda moviment perċet-tibbli;

"Moħbija taħt il-massa tal-istess hajt kien hemm.

tragikament, konċentrazzjoni ta' konkilji fossilizzati f'zoni partikulari matul il-ħajt, li kienet qegħdha timmina proprju dik l-adeżjoni li kellha tipprovdi parti mir-reżistenza meħtieġa. Dan il-fatt il-proġettista ma setgħax ikun jaf bih, lanqas kieku nehha l-battumi; u ma seta' lanqas jiġi sospettat, għaliex ma kienx hemm indikazzjoni esterna tiegħu. U billi, kif intqal, kienet il-preżenza ta' dawk il-molluski f'zoni partikulari tal-ħajt li kkostitwiet il-fattur determinanti tal-kroll, jista' jingħad li l-kroll kien dovut għal kawża imprevedibbli u li ma setgħetx tiġi konstatata;

“Fil-fehma tal-esponenti, kwalunkwe inginier iehor, taħt l-istess ċirkustanzi, kien jispicċa wkoll vittima ta' dak li jista' jissejjaħ trabokk tan-natura. Del resto, huwa fatt li anki ż-żewġ inginieri li kienu jattendu alternattivament waqt l-eżekuzzjoni tal-proġett kienu, mad-daqqa ta' għajn, jindunaw bl-insuffiċjenza ta' l-ispezzur tal-ħajt kieku ma kienux huma wkoll jifhmu li l-ħajt ma kienx “free standing”, imma kien “fixed”. L-esponenti jhossu li din iċ-ċirkustanza turi — u għalhekk biss huma qegħdin isemmuha — li anki nġinieri oħra, qabel il-kroll, kienu jikkunsidraw, u bir-raġun kollu, li l-proġett ta' amplijament tal-gibjun in kwistjoni kien fondat fuq prinċipji sani;

“Jidher ċar, mis-sottomissjonijiet tal-esponenti, li l-konklużjonijiet tagħhom huma bażati fuq l-assunzjoni li l-ħajt li kkrolla kien “fixed”, u mhux “free standing”, u li dan il-fatt kellu jiġi assunt anki mill-proġettista tal-amplijament tal-gibjun. Huwa utili, għalhekk, li jiġu rijepilogați l-provi — li fl-opinjoni tal-esponenti huma inkontestabbli — li juru li dan huwa minnu. Għall-faċilità ta' riferenza dawn il-provi qed jiġu klassifikati taħt tliet kapi; u huma dawn:—

“Provi razzjonali:—

“1. Il-ħajt ma kienx mibni ġebbla fuq ġebbla, imma kien skavat fir-roċċja viva;

“2. Il-ħxuna tal-ħajt kienet għal kwalsijasi nġinier, evidentement insuffiċjenti biex ħajt “free standing” ikun

jista', bil-massa tieghu biss, jirreżisti l-ispinta ta' ilma li kien minn dejjem jilqa';

"3. Il-forma tal-ħnejjiet, ċjoè minghajr "Spandrels", kienet tindika li ma kienetx intenzjonata biex isservi ta' sostean, imma sempliċement biex terfa' l-piż tas-saqaf;

"Provi riżultanti minn kalkoli:—

"1. L-istess kalkoli li jirriżultaw mill-proċess urew li, f'kull każ, il-ħajt kien qiegħed jirreżisti għal pressjoni wisq akbar milli kien jirreżisti kieku kien "free standing", u li l-bażi kienet qegħda tirreżisti għibda konsiderevoli;

"2. Skond l-istess kalkoli li jirriżultaw mill-proċess, l-aktar parti fonda tal-ħajt kien imissha, kieku l-ħajt ma kienx imwahħal mal-qiegħ, tingaleb meta l-livell tal-ilma jilhaq 20'3" ((ara Sheet 13a. fol. 148 tal-proċess)); mentri, skond l-istess rapport li fih jinsabu dawn il-kalkoli, il-kroll sar meta din is-sezzjoni giet imbuttata minn kolonna ta' ilma 23'7" għolja; liema kolonna tipproduċi "overturning moment" bil-bosta akbar minn meta tkun 20'3";

"3. Din is-sezzjoni, li giet pruvata għal spinta ta' 23'7" għoli ta' ilma, fil-fatt ma nqalbetx, u għadha fil-post oriġinali, avvolja l-kontinwità tal-massa tal-blat kienet interrotta f'dawn l-inħawi bi tliet brajjem paralleli, kif jidher fid-diġinn hawn anness (Sheet No. 1). Mhux biss, imma din il-parti tal-ħajt tant ma gietx affettata minn din l-ispinta, li l-inkulmaturi ta' dawk il-brajjem ma għamlu ebda moviment, ħlief fi tratt żgħir fit-tarf tal-brama;

"4. Minn diagram J a fol. 149 tal-proċess jirriżulta li din is-sezzjoni kienet tirreżisti għibda ta' 13,720 lbs. p. sq. ft. Dan ifisser li l-forza tal-qabda li kellu l-ħajt mal-qiegħ, f'din il-parti tieghu fuq ix-xifer tal-giebjja numru 2, kienet u baqgħet tirreżisti din il-gibda tal-intensità ta' 13,720 lbs. p. sq. ft. minghajr ma nqalgħet minn mal-qiegħ — haġa li żgur ma kienetx tiġri kieku l-ħajt kien "free standing";

"5. Kif kien oriġinarjament il-ħajt, dan wera li. anki

mingħajr l-ghajnuna tal-arkati, kien jirreżisti għal spinta ta' 23'7" għoli ta' ilma. Dan jidher mill-fatt li ma pproduciex ftuħ tal-fili bejn is-samrotti tal-hnejjiet;

“Provi fiżiċi:—

“1. Il-biċċiet li nqatgħu mir-robbu tal-blat tal-hajt li kkkrolla, u li baqgħu mwahħla mal-qiegh fil-pożizzjoni oriġinali;

“2. Il-biċċa blat tal-qawwi li nqatgħet minn li strat ta' taht il-hajt u baqgħet imwahħla mal-baži tiegħu. Dawn iż-żewġ eżemplari juru kemm kienet kbira l-adeżjoni tal-hajt mal-qiegh fejn prezumibbilment ma kienx hemm id-difett tant pronunzjat daqs f'dik il-parti tal-hajt taht il-plastru numru. 127;

“Relattivament għall-provi li għadhom kemm elenkaw, l-esponenti għandhom żewġ osservazzjonijiet oħra x'jagħmlu;

“L-ewwel waħda hija li, ad eċċezzjoni tal-provi fiżiċi li rriżultaw wara l-kroll, il-provi l-oħra kollha kienu apparenti qabel il-kroll, u għalhekk setgħu gew meħuda in considerationi mill-perit proġettista. Barra minn hekk, dawn il-provi kienu j'ggustifikawh fid-deċiżjoni li huwa evidentement na li l-hajt ma kienx “free standing”, u li kwindi kien jista' jirreżisti għal spinta ta' ilma ta' għoli wisq superjuri għal dak li kien qed jikkontempla. speċjalment in vista tal-fatt li huwa kien qieghed ibaxxi l-għoli tal-ilma aġenti fuq il-hajt b'xi 7”;

“L-osservazzjoni l-oħra hija illi, una volta stabbilit li l-hajt ma kienx “free standing”, huwa naturali li t-teorija nt'iza esklużivament għal “free standing walls” mhix applikabbli għal dak il-hajt. Minn din it-teorija jistgħu johorġu biss riżultati li ma jikkorrispondux mal-fatti, anzi riżultati li jikkonfermaw il-kuntrarju tal-premessa li fuqha hija bażata dik it-teorija, u eċċezzjoni li l-hajt ma huwiex “free standing”;

“Dawn iż-żewġ oġservazzjonijiet għandhom importan-za kbira. Infatti, jirr-żulta mill-proċess illi, tant l-opinjoni teknika tal-periti ġudizzjarji preċedenti kemm is-sentenza tal-Ewwel Qorti, huma bażati prinċipalment fuq kalkoli ntīzi esklużivament għal “free standing walls”, u illi, barra minn hekk, waħda mill-konstatazzjonijiet tal-istess periti ġudizzjarji, u li naturalment huma fuqha bbażaw il-konklużjonijiet tagħhom, hija żbaljata;

“Kif ġa ntqal, it-teorija relattiva għall-“free standing walls” ma tistgħax tiġi applikata għall-“fixed walls” mingħajr ma din it-teorija twassal għal konklużjonijiet foloż. Għal “fixed walls” wiehed irid juża kriterji oħra; u fil-umili opinjoni tal-esponenti, dawn il-kriterji, fil-każ preżenti, kienu kollha jiġġustifikaw fiduċja fil-ħajt; u l-kroll ġara minħabba element injot, li mhux biss ma setgħax jiġi aċċertat, imma li kien ta indikazzjonijiet li ma kienx jeżisti;

“Dwar l-konstatazzjoni żbaljata li għaliha għadha kif saret riferenza, l-esponenti għandhom iġħidu dan: waħda mill-konstatazzjonijiet bażilari li għamli l-periti ġudizzjarji preċedenti tinsab a fol. 75 u 81 tal-proċess, li qegħdha tiġi riprodotta hawn; huma qalu (a fol. 75) li l-kapaċità kubika tal-ġwiebi qodma giet miżjuda billi l-ħitan tal-blat ta' bejn u fuq il-ġnub tal-ġwiebi ġew illivellati sal-ġholi tal-fuq-qani tal-ħnejjiet li l-lum tneħħew, u b'hekk l-ġholi tal-ġwiebi gie miżjud b'cirka hames piedi u nofs (5'6"); a fol. 81 l-istess periti ġudizzjarji qalu li l-ilma f'dawn l-erbgha ġwiebi jitle' l-ġholi tal-ħnejjiet iżjed milli kien jitle' qabel ma sar dan ix-xogħol, mentri qabel, l-ġholi tal-ilma kien jasal sa mal-b'du tal-ħnejjiet jew ftit iżjed il-fuq;

“Il-konstatazzjonijiet li għamli l-esponenti juru, in-veċe, li l-ilma kien oriġinarjament, jitle' sal-fuqqani tal-ħnejjiet, u li fil-fatt l-ġholi massimu tal-ilma wara l-alterazzjonijiet, kien 7" anqas minn dak li oriġinarjament oeta' isal. Dan jirr-żuita mir-records tad-Dipartiment u mill-indaġini li għamli l-esponenti fuq il-post;

“Ta' min jirrileva li, peress illi l-ispinta tal-ilma tvaria mal-kubu tal-ġholi, kieku l-progettista in realtà għolla l-

ko'onna tal-ilma aġenti kontra l-hajt b'5'6" (kif jghidu l-periti precedenti), kieku l-ispinta tal-ilma kienet issir darbtjen u nofs ċirka daqs dik li kien hemm qabel, u allura kien ikun hemm verament ċirkustanzi gravi. Izda, kif ġa ntqal il-kolonna tal-ilma mhux biss ma ġietx miżjuda b'5'6", imma ġiet ridotta b'7";

"Dan kollu premess, l-esponenti sejrjn jirrijepilogaw xi punti sa'jenti fil-qosor; u huma dawn:—

"1. Il-hajt li kkrolla kien imqabbad mal-qiegh tal-ġibjun b'forza konsiderevolissima, u seta' kwindi jiġi avdat biex jilqa' l-ispinta kontemplata;

"2. Il-hajt ma seta' qatt jinqaleb qabel ma tiġi suprara l-forza tal-adeżjoni, u per konsegwenza, il-vera kawża ta' l-kroll kienet l-insuffiċjenza tal-adeżjoni f'dik iż-zona fejn kien hemm koncentrazzjoni ta' molluski, u mhux l-"overturning";

"3. Għaldaqstant, it-teorija tal-"overturning moment", intiża biss għall-"free standing walls", ma tapplikax għal dan il-każ;

"4. Dwar l-assaġġi, apparti l-fatt li l-hajt kien ta prova tar-reżistenza tieghu non ostante d-difetti li seta' kien fih, dawn id-difetti huma prezunti fit-teorija ta' hajt "free standing"; u komunkwe, l-assaġġi għat-tfittċija ta' xi difetti fil-blat kienu jkunu inutili kemm għar-rigward tal-brajjem kif ukoll għall-iskoperta tal-istrat tal-fossili fil-baži tal-hajt, li kien il-fattur determinanti ta' l-kroll;

"5. L-adeżjoni kienet l-aktar dgħajfa fejn dawn il-molluski kienu l-iżjed numerużi, u ċjoè taht il-pilastru numru 127;

"6. Kieku ma kienetx din id-defiċjenza fl-istruttura tal-hajt, il-kroll ma kienx jiġri;

"7. Il-parti ta' l-hajt fejn beda l-kroll kienet solleċitata bi pressjoni wisq iżgħar minn dik li kienet qegħdha

taħdem fuq il-parti l-aktar fonda tal-ġibjun, fejn il-ħajt ma ċediex;

"8. Iz-zona tal-ħajt indebbolita mill-preżenza tal-molluski ma ċedietx qabel waqt ix-xogħolijiet, meta l-ħajt kien taħt l-aġħar kondizzjonijiet (kif jidher mid-disinn Sheet No. 5); għaliex:—

"(a) It-tqaċċit fil-bażi tal-ħajt, f'din iċ-ċirkustanza, ma laħaqx ipprogredixxa suffiċjentement qabel ma l-livell tal-ilma reġa' tbaxxa; b'rizultat però, li l-ħajt minħabba f'hekk sar iżjed debboli milli kien originarjament;

"(b) Jew seta' fl-intervall bejn din iċ-ċirkustanza u l-ultimazzjoni tal-opra, sofra minn xi fattur indeterminat, bħal xi theżżiza tellurika, mingħajr ma halla traċċi viżibbli;

"9. Diminwita b'din il-manjiera l-adeżjoni taħt il-pilastru 127, il-ħajt wasal biex jiffunzjona kważi bħala "free standing", u għalhekk ma rreżistiex bħal ma kien mistenni, u ċeda meta s-solleċitazzjonijiet li kienu qed jaħdmu fuqu kienu kważi imperċettibbilment iżjed gravi minn dawk li huwa kien wera li jista' jsostni fl-imghoddi;

"10. Kieku din iz-zona tal-ħajt kienet libera lateralment, ċjoè mhux kontinwa mal-kumplament tal-ħajt, kienet tikkrolla weħedha, mingħajr ma tiġbed magħha l-partijiet l-oħra tal-ħajt;

"11. Malli beda l-moviment laterali tal-ħajt taħt il-pilastru numru 127 l-ekwilibriju tal-forzi kollha ġie disturbat, u l-effett tal-ispinta ġie miżjud b'dawn il-fatturi:—

"(a) Il-piż tal-ħajt ġie ridott bil-pressioni massima eżerċitata vertikament kontra s-superfici tal-qiegħ hekk maqtugħa minn mal-bażi, mill-ilma li nnerkola; u għalhekk ir-reżistenza tal-ħajt kontra l-qlib mill-ispinta laterali ġiet ridotta;

"(b) U bil-pressioni eżerċitata mill-bażi tal-pilastru li kienu qed jittrasmettu l-piż tat-travi u tas-saqaf fuq il-

hajt giet inklinata b'mod li bdiet teżerċita forza laterali fi iżjed parti gholja tal-hajt;

"12. Dawn il-forzi kollha, kollaboranti mal-pressjoni tal-ilma u mat-piż tal-parti tal-hajt li bdiet iċċedi, bdew jaġixxu fuq is-sezzjoni ċentrali tal-hajt, li kompliet tirreżisti noqstante din il-prova nekk iebsa; tant li, għalkemm anki din is-sezzjoni ċentrali sa fl-aħħar kellha iċċedi, ma nqalgħetx minn mal-baži mat-tul kollu, imma nkisret, in parti, aktar il-fuq, u b'hekk halliet prova tas-saħħa kbira tal-adeżjoni;

"13. Il-kroll kompli jipproċedi, kif ġa deskritt, sakemm wasal sal-ewwel brama li kien hemm bejn il-pilastru 105 u l-pilastru 104; liema brama, peress li kienet inklinata fl-istess direzzjoni, ma ostakolatx il-kroll u b'hekk din il-parti tal-hajt baqgħet wieqfa avvulja kienet taħt l-akbar pressjoni ta' ilma;

"14. Dawn id-disturbi kollha graw fi żmien qasir ta' ffit sekondi, imma ma grawx kollha flimkien jew istantaneament, u b'hekk taw l-opportunità lil Vella — li telaq jiġri qabel l-ohrajn appena sema' l-ewwel theżżiż — li jasal quddiem il-bokka tal-mina li tagħti għall-giebjja numru 4, fejn gie maqbud mir-raxx tal-ilma u mkaxkar għar-ripar tal-hajt, li pproteġieh mill-mewt;

"Konklużjoni:—

"In konklużjoni, l-esponenti jissottomettu illi, meta iċ-ċirkustanzi tal-fatt jiġu kunsidrati objettivament, l-unika konklużjoni li tista' tingħied hija li dawk iċ-ċirkustanzi kienu jiġbru fihom l-ingredjenti kollha atti sabiex jingannaw lil-inginier proġettista, u li dan, bħal ma kien jiġri, hadd ieħor, gie effettivament ingannat;

"Infatti, barra milli kien ta prova li ma kienx "free standing", u li l-adeżjoni tiegħu bejn l-istrati ġeologiċi fil-pjan tal-baži tiegħu kienet ta' ċertu riljev, dan il-hajt, matul il-kors tax-xogħolijiet ta' amplijament kompli jsaħħaħ il-fiduċja li kien jispira meta sostna feliċement iċ-ċirkustanzi aghar minn dawk li rnexxielhom jikkawżaw il-

kroll. U inginier proġettista li ma jkunx qed jiskava huwa stess l-ilsna ta' blat, imma jsibhom lesti u għandu jinkorporahom fi proġett akbar, għandu wkoll raġjonevolment jaċċetta din il-prova;

“Huwa veru li l-inginier proġettista, persważ, kif raġjonevolment kellu jkun, mill-forza ta' adeżjoni li kien wera l-hajt, iddipartixxa b'mod insinifikanti mill-kumpless ta' forzi aġenti u forzi rezistenti li l-hajt kien ta' prova li seta' jsostni matul aktar minn 75 sena li kien ilu jeżisti, u li, non ostante li dik id-differenza kienet insinifikanti, fil-fatt kienet, minhabba ċirkustanzi oħra, fatali; iżda jibqa' l-fatt li d-differenza kienet tant żgħira li l-proġettista seta' jieħu r-riskju tagħha, billi wehedha ma kienetx bizzejjed biex tipprovoka l-kroll. Anzi dan il-fatt jikkonferma l-istat prekarju li kien jinsab fih il-hajt qabel ma sar ix-xogħol ta' amplijament minhabba l-konċentrament ta' fossili f'zoni partikulari;

“Huwa infatti dan il-fattur, waħdu, li kien responsabbli għall-katastrofi; u billi l-eżistenza ta' fossili f'dik l-intensità setgħet tiġi konstatata biss wara l-kroll u bħala konsegwenza tiegħu, u hija haġa wisq rari li tiġi riskontrata, tant li l-esponenti qatt ma kienu ltaqgħu magħha qabel, il-kawża tal-kroll kienet imprevedibbli”;

Ikkunsidrat;

Għal dak li jirrigwarda r-redazzjoni u l-eżekuzzjoni tal-proġett, l-Ewwel Qorti eskludiet in-nuqqas ta' assaġġi jew ta' sorveljanza waqt ix-xogħol, u sabet illi ma kienx hemm da parti tal-appellant dik id-diligenza ordinarjament rikjesta minn perit; in kwantu l-hajt li waqa', inkorporat fil-proġett, ma kienx ta' hxuna suffiċjenti biex jilqa' l-forza tal-ilma li kien intiż jissaporti;

Il-pożizzjoni teknika tinsab il-lum f'dawn it-termini: l-ewwel periti jirritjenu illi l-proġettista kellu, rigward il-hxuna ta' dal-hajt, isegwi t-teorija ta' hajt “free standing”, u hekk l-istess hajt ma kienx tal-hxuna meħtieġa skond l-istess teorija; il-periti addizzjonali, invece, jirrit-

jenu illi t-teorija ta' hajt "free standing" ma tapplikax għal hajt monolitiku li jkun diġà ta prova tas-solidità u forza tiegħu; l-istess periti sabu li l-konċepiment tat-thaffir ta' g'ibjun, bil-mod li gie attwat, kien bażat fuq konċetti u kalkoli tajba, u illi l-kroll tal-hajt kien dovut għal trabokk tan-natura, li la kien traċċjabbli u lanqas prevedibbli; l-indikazzjonijiet kol'ha kienu li dak id-difett ma kienx jezisti u kienu tali li jgarrqu kwalunkwe inginier iehor, taht l-istess ċirkustanzi;

Hu meħtieġ għall-kostituzzjoni tar-reat involontarju skond l-art. 239 tal-Kodiċi Penali, illi tirrikorri kondotta volontarja negligenti — konsistenti generikament f'nuqqas ta' hsieb ("imprudenza"), traskuraġni ("negligenza"), jew ta' hila ("imperizia") fl-arti jew professjoni jew konsistenti speċifikament f'nuqqas ta' tharis tar-regolamenti — li tkun segwita, b'ness ta' kawżalità, minn event dannus involontarju;

Ghandu jiġi premess illi, għall-aċċertament tal-htija minhabba f'kondotta negligenti, ghandu isir il-konfront tal-kondotta effettivament adoperata ma' dik ta' persuna li s-sapjenza rumana identifikat mal-"bonus pater familias"; dik il-kondotta, cioè, illi fil-każ konkret kienet tiġi wżata minn persuna ta' intelliġenza, diliġenza u sensibbiltà normali; kriterju dan li fil-waqt li iservi ta' gwida oġġettiva għall-gudikant iħallieh fl-istess hin liberu li jivvaluta d-diliġenza tal-każ konkret. "La diligenza del buon padre di famiglia costituisce un criterio abbastanza indeterminato per lasciare al giudice gran libertà di valutazione" (Giorgi, Teoria delle Obbligazioni, II, 27. p. 46);

Applikat għall-professionista, dan il-konċett huwa espress f'dawn it-termini minn Eddy, "Professiona! Negligence" (ed. 1956, p. 2):— " a man or a woman who practises a profession is bound to exercise the care and skill of an ordinary competent practitioner in that capacity";

B'applikazzjoni ta' dan il-kriterju għall-każ tal-arkitekt, il-Qorti tal-Appell tal-Maestà Tagħha r-Regina stabbiliet illi:— "The duty of an architect is to use the care and

skill of an architect of ordinary competence measured by the professional standards of his time" ("Cini vs. Galea", 27 ta' Ottubru 1958);

Quddiem diffikultajiet li fil-każ speċifiku tiġi aċċertata, bil-kriterju fuq espost, in-negligenza bħala kawża tal-event dannus, spiss id-dottrina tagħmel id-distinzjoni bejn l-"error" u l-"htija", partikularment fil-każ tal-eżerċizzju ta' professjoni; u dan biex, mentri minn naħa waħda jiġi tutelat sewwa l-interess soċjali fil-prestazzjonijiet professjonali, ma tiġix minn naħa l-oħra paralizzata eċċessivament l-attività tal-professionista, konfrontata kif tinsab, f'kamp wiehed aktar minn iehor, b'inċertezzi, konflitt ta' indirizzi xjentifiċi, u fatturi imprevedibbli;

Fit-trattat "La responsabilité Penale de l'Ingenieur" (ed. 1959, n. 41, p. 54), Yvon Hannequart, tal-Fakoltà tad-Dritt fl-Università ta' Liege, jesprimi ruhu hekk f'dan ir-rigward:— "Que'le que soit la gravité des sanctions édictées, mais surtout si celles-ci s'alourdissent, la faute penale doit être nettement séparée de l'erreur non fautive, Puisque le bon citoyen respectueux des intérêts sociaux e de la légalité se trompe et cause souvent des dommages par le fait des ses erreurs, la faute penale ne devrait être décelée que là ou la conduite manifeste une erreur que n'aurait pas commise cet homme normal pris pour modèle". U aktar il-quddiem jghid (ibid. n. 58, p. 71):— "De façon générale on peut donc dire que la faute est une erreur de conduite telle qu'e'le n'aurait pas été commise par une personne avisée placée dans les memes circonstances externes que l'auteur du dommage";

Anki l-gurisprudenza, spiss esprimiet indirizzi f'dan l-ordni ta' idejiet, u, konfrontata miċ-ċirkustanzi tal-każ partikulari ġie li kkwaliċikat l-errur professjonali li jaġhti lok għall-htija. "Il-professionista li jiehu żball fil-professjoni tiegħu ma jirrispondix għad-danni jekk l-iżball ma jkunx grossolan, u jekk tkun giet minnu adoperata d-diligenza ordinarja li trid il-liġi" (Kollez. XXXII-I-163). "Il-professionista mhux tenut għad-danni riżultanti minn żball professjonali, ammenokkè dan l-iżball ma kienx grossolan, u ammenokkè l-htija ma tkunx tista' tiġi lilu addebitata

mħabba nuqqas ta' prudenza u attenzjoni ta' 'bonus pater familias' " (Kollez. XXXVI-I-55);

Diversi deċiżjonijiet ta' tribunali esteri adottaw l-istess indirizz, kif għamlet f'każ quddiemha l-Qorti Taljana:— "Solamente la negligenza inescusabile e l'errore grosso'ano possono dar luogo a reati colposi per imperizia professionale" (Giurisp. Cod. Pen. Ital. Conti, art. 371, 1889. n. 137);

Il-kwistjoni tal-errur professjonali giet studjata recentemente mill-gurista Giovanni Cattaneo fit-trattat "La responsabilità del professionista" (ed. Giuffrè, 1958). Fil-komment għall-art. 2236 tal-Kodiċi Civili Taljan, li fuq il-bażi tal-gurisprudenza anterjuri għal dak il-Kodiċi jiddisponi illi "se la prestazione implica la soluzione di problemi tecnici di speciale difficoltà il prestatore d'opera non risponde dei danni se non in caso di dolo o di colpa grave", l-awtur l-ewwel (pag. 66) jistabbilixxi l-errur professjonali hekk:— "L'errore professionale . . . si ha quando la condotta risulti non obiettivamente adatta al caso concreto sebbene il professionista abbia agito diligentement, facendo quanto gli suggerivano le conoscenze proprie del buon professionista della sua categoria; se poi, verificatosi l'esito negativo, si scopre che la condotta per ottenere il risultato avrebbe dovuto essere diversa, nulla può rimproverarsi al professionista, che non era in grado di rendersene conto preventivamente". Mbghad (p. 67) jagħmel din l-osservazzjoni:— "Così inteso, l'errore professionale è allora in sostanza un comportamento tecnicamente errato, ma non necessariamente colposo, che è causa del mancato raggiungimento del risultato utile cui mira il cliente. Il problema dell'errore professionale viene perciò a coincidere con quello del nesso causale tra inadempimento e danno. Infatti, se il risultato infausto si verifica indipendentemente dal comportamento del professionista, manca il nesso di causalità, che è invece presente in caso di errore colpevole. Se ciò è vero, il concetto di errore professionale risulta in sostanza inutile, perchè non aggiunge nulla al concetto di causalità, che è lo stesso per ogni sorta di danno, anche al di fuori della responsabilità professionale . . . Si può solo notare che il nesso causale si presenta sotto

diverso aspetto, a seconda che l'esito della attività dipenda, oltre che dall'attività del professionista, da una serie di fatti naturali oppure da atti volontari di terze persone”;

Din il-Qorti, kif presjeduta, tilqa', u sejra tapplika għall-każ prezenti, dan il-konċett tal-iżball professjonali, u hekk minghajr ma tirrikorri għal ebda kwalifiki f'dan ir-rigward tax-xorta tal-iżball; u dan preċiżament biex tagħmel ċar illi l-attività professjonali ma dgawdi ebda pożizzjoni speċjali quddiem il-liġi penali, u li l-professionista, bħal kull ċittadin ieħor, għandu l-obligu strett li fil-kondotta professjonali tiegħu huwa juża skrupolożament irrisorsji tiegħu kollha skond ma tkun tirrikjedi s-sitwazzjoni. Il-Qorti trid tneħħi kwalunkwe rifless li jista' jittiehed illi, mentri għall-professionista, biex tiġi stabbilita l-ħtija kolpuża, irid jirriżulta żball grossolan da parti tiegħu, għall-kondotta kolpuża ta' hadd ieħor, invece, dan mhux neċessarju. Aktar milli x-xorta tal-iżball, huwa l-apprezzament ta' ċirkustanzi partikulari tal-fattispeċje, bid-diffikultajiet u relattività jiet tagħhom, li jiggwidaw lill-ġudikant biex, fuq il-kriterju tal-“bonus pater familias”, kif fuq espost, huwa jkun jista' jiddetermina jekk in-ness ta' kawżalità bejn il-kondotta u l-event tal-każ konkret ikunx assodat jew le; u fil-każ prezenti, jekk ġie pruvat illi l-event dannus jirrisali neċessarjament għall-kondotta tal-appellant bħala kawża ġuridika tiegħu;

Kunsidrat f'dan l-aspett l-errur professjonali, il-Qorti tagħmel tagħha, għall-apprezzament tal-provi, il-kliem ta' Cogliolo (Teoria delle Colpe, Vol. 11, p. 137):— “Nelle professioni c'è tutto un campo insindacabile ed inespugnabile, ed è quello che il diritto inglese chiama ‘errore di giudizio’. Il-professionista, cioè, di fronte ad un caso pratico, valuta le varie circostanze, e si forma un convincimento che poi i fatti successivi mostrano errato; di questo errore nessuno risponde, se non è fondato su evidenti errori di ricerca e di dottrina”;

Ikkunsidrat;

F'dan il-każ in-negliġenza fil-forma speċifika ta' “nuqas ta' tharis tar-regolamenti” (art. 239) ma tirrikorrix

billi ma kienx hemm preskrizzjonijiet speċifiċi legiſlattivi li l-appellant kellu preventivament josserva; u hekk, fuq il-bażi tal-premess, il-pożizzjoni ġuridika tal-kawża, għal dak li jirrigwarda r-redazzjoni tal-proġett, hija f'dawn it-termini:— "Gie pruvat illi l-event kien dovut għax l-appellant ma użax id-diligenza ordinarjament mistennija minn 'vir bonus' tal-istess kategorija fl-istess ċirkustanzi?"

Għas-soluzzjoni tal-kwistjoni, l-azzjoni tal-appellant trid tiġi rikostruwita fil-klima ta' ċirkustanzi li kienu jeżistu qabel il-fatt, fil-kumpless tal-probabbilitajiet u valur obbjettiv tal-każ, u mingħajr dik l-ossessjoni li diżastru tal-entità ta' dak f'din il-kawża neċessarjament jipproduċi, speċjalment fiż-żmien viċin wara li jiġri, u li fil-generalità tan-nies iqanqal ix-xewqa ta' espjatur għal dak li ġara. Kien preċiżament il-bżonn tar-rikostruzzjoni tal-klima anteedenti għall-fatt bil-vantaġġ li joffri t-trapass taż-żmien, flimkien mat-teknicià partikulari tal-kwistjonijiet involuti fil-kawża, u flimkien mal-konsiderazzjoni illi s-sistema proċedurali penali malti ma jawtorizzax il-produzzjoni ta' teknici f'kawża mill-parti nteressata, li ndučew lil dil-Qorti li tinnomina periti addizzjonali. Ma kien ebda rifless hażin fuq il-kapaċità tal-ewwel periti li wassal lill-Qorti għal dak il-provvediment imma kien il-bżonn vitali li hasset dil-Qorti li tkun taf, għas-soluzzjoni tal-kawża, liema seta' jkun il-parir ta' persuni oħra tal-professjoni tal-appellant, inġinieri ta' preparazzjoni u esperjenza, sabiex hija tkun tista' tiddetermina jekk jirriżultax illi l-appellant naqas li jadopera d-diligenza ta' perit tajjeb. Il-Qorti tħares lejn l-ewwel u t-tieni periti bħal kulleġġ tekniku, u tesprimi lejhom kollha kull ammirazzjoni u stima għall-kapaċità u solerzja li wrew fl-espletament tal-inkarigi tagħhom, u li b'mod hekk impenjattiv għexu mal-Qorti l-ansja tal-proċess;

Ikkunsidrat;

Kif jirriżulta mir-records tad-Dipartiment tal-Ilma, l-erbgħa ġibjuni nkorporati fil-proġett mill-appellant kienu ġew skavati fil-blat fis-sena 1883, u, hliet għal sitt ijiem f'April 1942, meta l-ewwel tliet ġibjuni ma ntużawx min-

habba hsara tal-gwerra, huma baqghu kollha jiffunzjonaw sa meta gara l-każ;

Bhala Senior Engineer fid-Dipartiment. l-appellant kien gie nkarigat milli-pjantar u eżekuzzjoni ta' proġett għall-konversjoni tal-erbgha ġibjuni f'reservoir kbir. Fid-depożizzjoni tiegħu tal-5 ta' Gunju 1959, l-appellant xehed illi huwa kellu istruzzjonijiet li sakemm jista' jkun jutilizza r-reservoir għall-itwal żmien possibbli, mingħajr ma dawn l-istruzzjonijiet kienu mposti a skapitu tas-solidità tax-xogħol. Fli-"specification" relattiva għall-offerti għall-eżekuzzjoni tax-xogħolijiet intqal:— "It is proposed to convert the four underground tanks at Ta' Qali into one large reservoir As the water reservoir capacity in the Island is very limited, it is desired to keep these tanks in operation as long as possible whilst construction works are in progress. The works will therefore be carried out in two stages Works in the second stage must be carried out between November of one year and April of the following year, as this is the period when the Water and Electricity Department can afford to do away with the reserve provided by these tanks";

Hekk, fir-redazzjoni tal-proġett l-appellant kellu tliet obbjettivi quddiemu: l-ewwel, u prinċipalment, li jipproġetta kostruzzjoni solida; it-tieni, illi, mingħajr preġudizzju għas-solidità tal-kostruzzjoni, huwa jutilizza l-ġibjuni li kien hemm qabel; u t-tielet, li kemm jista' jkun ma jin-terrompax is-servizz tal-ilma. L-inkorporament tal-erbgha ġibjuni fil-proġett, oltre l-iskop tal-kontinwità tas-servizz tal-ilma, kellu anki fini ekonomiku, illi oġġo, mingħajr preġudizzju għas-sikurezza tal-kostruzzjoni, in-nefqa finanzjarja li xogħol simili kien jimporta tkun baxxa kemm kien possibbli. Għandu jkun obbjettiv ta' proġettista illi fil-limiti tat-tjubija tagħha, il-kostruzzjoni tirnexxi l-aktar ekonomikament vantaġġjuża għall-klijent. B'dawn l-obbjettivi quddiemu l-appellant irrediga l-proġett u kabbar il-ġibjun;

Jgħidu t-tieni periti:— "Meta gie biex jestendi l-ġibjun, il-proġettista naturalment ikkunsidra l-fatt li l-ilsne

tal-blat li kellu jinkorpora fil-proġett kienu ilhom żmien twil jilqgħu pressjoni ta' ilma ta' ftit pulzjeri iżjed mill-massimu li setgħu jkollhom wara l-eżekuzzjoni tal-amplijament; barra minn hekk, huwa kien qiegħed jikkontempla li jgħabbi dawn l-ilnsa ta' blat b'sistemi ta' pilastri, travi u saqaf ta' l-konkos, ta' piż ta' ċertu riljev; konsegwentement, l-alterazzjonijiet proġettati kellhom inaqqsu l-is-pinta tal-ilma, billi kellu jonqos l-gholi massimu tal-livell tal-ilma; kellhom jgħabbu l-hajt tal-blat b'sistema ta' pilastri, travi u saqaf; u kellu jnaqqas l-azzjoni li kellhom l-hnejjiet. Bħala riżultat ta' dan, il-pożizzjoni li nstab fiha l-hajt meta kkrolla kienet — kif jirriżulta minn kalkoli li għamlu l-esponenti — kemm kemm aghar minn dik li kien jinstab fiha l-hajt kif originarjament proġettat, ċjoè bil-hnejjiet fuq iż-żewġ lati tiegħu. meta kien ikollu ilma ta' għoli massimu fuq naha wahda u kien xott mill-lat l-iehor. Dan in-nuqqas, però, kien pjuttost insinifikanti a paragon tar-reżistenza dovuta għall-“fixity” li wera li kellu l-hajt”. Anki l-ewwel periti, fix-xhieda tagħhom quddiem il-Qorti tat-18 ta' Jannar 1961, ikkwalifikaw ir-reżistenza li kienu joffru l-hnejjiet, mingħajr “spandrels” kif kienu, bħala “daqsxajn reżistenza”;

Fuq kalkoli u esperimenti li għamlu, il-periti addizzjonali waslu għall-konkluzjoni illi “..... fejn il-qabda mal-qiegħ mhix difettuża, hajt li jkun hekk imqabbað jista' jkun ta' għoli li jiflaħ jirreżisti l-“overturning moment” daqs 130 darba akbar ta' hajt tal-istess hxuna li jkun “free standing”, u li jkun għoli, meta l-hajt ikun magħmul minn blat ta' Malta darbejn u nofs ($2\frac{1}{2}$) il-hxuna tiegħu. Ekwi-valenti hija l-asserzjoni illi, fejn il-qabda mal-qiegħ mhi-jx difettuża, hajt tal-blat tal-franka jista' jkun dejjaq sa kwint ($1/5$) tal-wisa' ta' hajt “free standing” tal-istess materjal u għoli”;

Jgħidu wkoll l-istess periti:— “Huwa evidenti li l-proġettista kien qed jikkunsidra dak il-hajt bħala “fixed” fil-kalkoli tiegħu, u mhux bħala “free standing”..... Kif kien jagħmel normalment kwalunkwe inginier iehor fl-istess ċirkustanza, huwa kien qiegħed jaċċetta l-fatt li l-hajt kien “fixed”, bħal ma wera li kien fiż-żmien kollu li kien ilu jiffunzjona. Haġa wahda biss ma setgħax ikun jaf il-pro-

gettista, u din hija l-limiti tar-reżistenza ta' dik l-adeżjoni; iżda mill-fatti li kellu quddiemu kellu raġjonevolment jassumi li dik l-adeżjoni kienet tajba, u kwindi li r-reżistenza li kienet toffri kienet konsiderevoli u uniformi mal-baži kollha. Esternament kollox kien qieghed jikkontribwixxi biex igieghel wiehed jifhem li l-hajt kien jista' jiġi fdat biex jirreżisti l-ispinta kontemplata. Mhux biss ma kellu ebda sinja li esterni ta' debolezza, imma kien ta prova li kien att għax-xogħol li kien destinat għaliegħ.....”;

Konvint b'dan il-mod mill-forza tal-hajt, l-appellant lesta l-proġett u għadda għall-eżekuzzjoni tiegħu; u f'dan l-istadju kellu l-assistenza kontinwa ta' żewġ inginieri oħra, li kienu jattendu alternattivament fuq ix-xogħolijiet;

In kwantu għall-provi u assaġġi, l-Ewwel Qorti sabet illi l-assaġġi meħtieġa saru; u f'dan ir-rigward eżonerat lill-appellant. Fl-istess kontest, it-tieni periti qalu hekk:— “Dwar l-assaġġi, apparti l-fatt li l-hajt kien ta prova tar-reżistenza tiegħu non ostante d-difetti li kien fih, dawn id-difetti huma preżunti fit-teorija ta' hajt “free standing”; u komunkwe, l-assaġġi għat-tfittxija ta' xi difett fil-blat kienu inutili kemm għar-rigward tal-brajjem kif ukoll għall-iskoperta tal-istrat ta' fossili fil-baži tal-hajt, li kienet il-fattur determinanti tal-kroll”;

Fuq il-kalkoli li għam'u l-periti addizzjonali dwar id-disinn tal-pilastru travi, saqaf u hitan perimetrali tas-soprastruttura ideata mill-appellant, huma sabu li dawn kienu konformi mad-dettati tax-xjenza. Mill-eżami, mbgħad, tal-pjanti tal-gibjun kif kien originarjament u dawk tal-proġett, huma kokkonstataw illi mentri fl-istat originali l-hajt kien intiż li isostni, u fil-fatt sostna, għoli ta' ilma kwazi sal-livell tal-fuqani ta' ċjavi tal-hnejjiet, li f'xi bnadi kien jeċċedi l-livell tal-fuqani tal-istess hajt, wara l-alterazzjonijiet li-l'ima ma seta' oatt jilħaq dan il-livell, għax kien ifur minn fuq l-istess hajt għall-giebjja adjaċenti;

Rigward it-thaffir għall-kostruzzjoni tal-pilastru, l-istess periti, fid-depożizzjoni ta' għom quddiem din il-Qorti tal-24 ta' Jannar 1961, qalu hekk:— “It-thaffir tal-blat sar

ghall-pilastri, però mhux sa isfel nett. L-aktar li jinzel l-isfel hu l-pilastru numru 130, li ghamlu hajt mibni tahtu. Għall-pilastri l-oħrajn, skond ix-xhieda, niżlu sa kemm waslu sa wiċċ il-blat. Fil-wiċċ tal-hajt il-prensa tkun żero u kwindi, meta t-thaffir ikun sar fuq nett, dan ma jinfluwenzax il-hajt. Barra minn hekk, kull hofra li saret intliet bil-materjal tal-konkrit. Il-piżijiet tal-pilastri u fejn kienu mdeffsin fil-hajt baqghu solidi, u r-reżistenza tal-hajt ma naqset xejn”;

Dan kien il-kwadru tas-sitwazzjoni kif ippreżenta ruhu lill-appell'ant fi-istadju antecendenti għall-fatt. Għandu jiġi rilevat ukoll illi matul ix-xogħolijiet, kif osservaw it-tieni periti, il-hajt li kkrolla “mhux biss ma kellu ebda sinjali esterni ta' debolezza, imma kien ta' prova li kien att għax-xogħol li kien destinat għaliegħ; u dan anki f'ċirkustanzi anormali u aktar gravi minn dawk proġettati, bħal ma ġara fiċ-ċirkustanza deskritta fix-Sheet Nru. 5, meta l-hajt, non ostante li kien taht l-aġħar kondizzjonijiet li seta' iġhaddi minnhom, ma wera ebda moviment perċettibbli”. Ix-Sheet numru 5 juri l-hajt taht l-aġħar kondizzjonijiet li kien fiha fit-28 ta' Awissu 1957, mingħajr konsiderazzjoni tas-sovrakkarigu, meta kien għad hemm hnejja minn naħa waħda tal-hajt u materjal fuqha;

Din iċ-ċirkustanza, kif irrilevaw l-istess periti, komplet saħħet il-konvinzjoni tal-appellant li l-hajt kien “fixed”, u li kien jissaporti l-funzjoni li għaliha kien destinat. Illi sal-mument tal-kroll il-hajt ma ta ebda sinjali ta' debilizza semmewh anki l-ewwel periti, meta, fir-relazzjoni tagħhom spjegattiva tad-disinni annessi mar-relazzjoni prinċipali (fol. 151), huma qalu:— “Il-fatt li l-haddiema niżlu fil-ġibjun juri ċar illi ma kien hemm ebda sinjali esterni minnaċċjanti d-diżastru”;

Kien wara l-kroll li t-tieni periti setgħu jikkonstataw illi l-hajt kien imqabbad mal-qiegħ tal-ġibjun b'forza konsiderevolissima, u seta' kwindi jiġi afdat biex jilqa' l-is-pinta kontemplata. u sabu illi l-fattur determinant tal-event kienet il-preżenza ta' koncentrazzjoni ta' fossili fil-bażi tal-hajt fiz-zona ta' taht il-pilastru 127. fejn beda l-kroll. Din iz-zona kienet allura solleċitata bi pressjoni

wisq iżgħar minn dik li kienet qegħdha taħdem fuq il-parti l-aktar fonda tal-gibjun, fejn il-hajt ma ċedix. Din il-koncentrazzjoni ta' molluski kienet toħrog barra mill-ordinarju, għall-geologija tal-blat malti, u l-istess periti qatt ma ntaqghu magħha fl-esperjenza tagħhom;

Il-konklużjoni tat-tieni periti hija li l-kawża tal-kroll ma kienetx qabel konstatabbli u prevedibbli, u illi l-appellant kien fl-opinjoni ragunata, kif kellu jkun, illi l-hajt kien kapaċi jsostni l-ispinta ta' ilma li għaliha kien intiż;

Ik'runsidrat;

Huwa obligu speċifiku ta' kullhadd illi juża fl-aġir tiegħu dik id-diligenza li s-sitwazzjoni tissuggerixxi għall-prevenzjoni ta' preġudizzju lit-terzi. Hija kultant il-ligi stess li permezz ta' preskrizzjonijiet u divjeti tiddixxiplina l-attivitajiet individwali f'kamp determinat; u f'dal każ ikun negligenza, bhala element tal-kolpa, in-nuqqas ta' tharis tal-preċett tal-ligi. Fejn dan il-ligi ma tagħmlux, tkun tikkostitwixxi negligenza dik il-kondotta li l-generalità tal-ohrajn tajba tal-istess kategorija ma kienetx tadopera fl-istess ċirkustanzi. Dan il-kriterju jindika l-limiti tar-responsabbiltà kolpuza, u fl-istess hin jiddetermina d-diligenza indispensabbli biex jiġu evitati s-sanzjonijiet legali; u waqt li jiddixxiplina l-kondotta ndividwali, iħalli lok għall-apprezzament tad-diffikultajiet u probabilitajiet tas-sitwazzjoni konkreta. Meta wiehed, quddiem każ prattiku, iqies iċ-ċirkustanzi jadopera ruħu kif generalment kien jagħmel "vir bonus" tal-istess kategorija, u jiffirma konvinċiment; jekk mbgħad jirriżulta li l-kondotta tiegħu ma kienetx obbiettivament adatta għall-każ konkret, huwa ma jirrispondix għar-riżultat. F'dan il-każ il-konvinzjoni ragunata, iew dik li komunement tissejjaħ iċ-ċertezza moralij", kif distinta miċ-ċertezza obbiettiva", tkun suffiċjenti biex teskudji l-imputabbiltà. Din il-konvinzjoni trid tkun bażata mhux fuq in-nuqqas ta' impenji għall-iskonerta tar-realtà, imma fuq il-verosimiljanza soda li a bażi ta' elementi esterni, is-sitwazzjoni tkun tippreżenta;

Dan l-istess konċett iservi mbgħad ta' gwida biex jiġi stabbilit fil-każ partikulari n-ness ta' kawża'ità bejn ir-ri-

zultat u l-kondotta tal-agent. Presuppost ta' dan in-ness kawżali huwa komportament ġuridikament negligenti; fejn dan ma jeżistix ma jkunx hemm qudd'em il-liġi dak in-ness, u allura l-event dannuż johroġ mill-limiti tal-impugnabbiltà u jkun jirrappreżenta l-fortuwitu;

L-element fortuwitu spiss jiddetermina sitwazzjoni. Dan partikularment jissuċċiedi fil-eżerċizzju ta' attivitajiet professjonali, fejn, f'ram aktar minn iehor, il-professjonista huwa kontinwament konfrontat minn eżiġenzi, diffikultajiet u relattivitajiet ta' metodi, u espost għall-azzjoni ta' elementi injoti;

Jekk l-annali ġudizzjarji jabbondaw bi proċessi fejn giet konstatata n-negligenza tal-professjonista. daqstant jabbondaw b'każi fejn huma ġew eżonerati minhabba fil-prevalenza tal-fortuwitu;

Issemma f'din il-kawża, u anki fis-sentenza appellata, id-diżastru ta' Frejus. li ġara f'Diċembru tal-1959, fejn mietu ma' 400 ruh bil-kollass ta' diga' fuq ir-rivjera franċiża. Kif jidher mid-dokument a fol. 217 ta' dan il-proċess, dan id-"dam" kien "the thinnest in the world". Tant il-proġettista kemm l-eżekuturi, ġew mill-perizja li saret eżonerati mill-ħtija, għax irriżulta li l-kalkoli u l-kostruzzjonijiet kienu korretti u l-"flood gates" kienu jiffunzjonaw sewwa. Eppure, irriżulta illi "from the fragments of debris left behind by the waters, it is clear that the rock underneath the dam was to blame". Evidentement. il-proġettisti kienu ffurmaw il-konvinzjoni, fil-prospettiva ta' ċirkustanzi, illi l-blat kien jiflaħ jirreżisti għall-forzi agenti fuqu, u pproġettaw fuq is-solidità u rezistenza li l-blat kien wera li kellu. B'dan kollu, ipprevaliet l-azzjoni ta' forzi qabel injoti li wasslet għall-fatalità;

Fil-każ quddiem dil-Qorti, meqjusa fil-kumpless tagħhom id-ċirkustanzi kif kienu jipprezentaw ruħhom għall-appellant, u fid-dawl tal-opinjoni bla riżervi ta' tlieta mil-hames esperti fil-kawża din il-Qorti. wara li rriflettiet fit-tul fuq l-opinjoni jiet favur u kontra tal-perizji, tasal għall-

konkluzjoni illi ma tirrizultax in-negligenza tal-appellant kif trid il-ligi fil-konċepiment u eżekuzzjoni tal-proġett;

Ikkunsidrat;

Bhala nvoluta fir-reat ta' hsara nvolontarja, l-appellant gie misjub hati anki tal-mewt tat-tliet irġiel fuq im-semmijin;

F'dan ir-rigward, l-Ewwel Qorti eskcludiet li kien hemm htija da parti tal-appellant fi-attwali mili tal-gibjuni. Fil-waqt li kien hemm dejjem ir-"resident engineer", l-appellant kien jattendi fuq il-post, u kien anki prezenti sa ftit hin qabel id-disgrazzja, u huwa stess ordna li l-pompi jitwaqqfu biex il-mili ma jitkompliex;

Ise-sekwela tal-fatti minn mindu l-appellant mar jis-pezjona r-reservoir sakemm sar il-kroll huma riportati fis-sentenza appellata;

L-Ewwel Qorti osservat, fuq il-kondotta tal-appellant dak inhar tal-fatt, illi "l-unika ordni li ta l-imputat kienet li l-pumpjar tal-ilma jieqaf, u fil-fatt il-pumpjar tal-ilma gie mwaqqaf. Minn ebda parti tax-xhieda ma jidher li l-imputat qal lil Pace biex ma jinzelx fil-gibjun qabel dan ma jigi żvujtat mill-ilma. Pace kellu jistenna li jigi żvujtat l-ilma biex jaghmel it-tiswija, li fi kwalunkwe każ qatt ma setgħet issir meta l-ilma jkun għadu hiergħ. Mizzi ma semgħax lill-imputat jgħid lil Pace biex jinzel jimmarka t-nnixxija fejn kienet, imma lanqas ma semgħu jgħidlu biex ma jinzelx, u billi normalment, meta jkun hemm xi tnixxija, il-post tagħha jigi mmarkat biex wara tissewwa, kien prezumibbli li Pace fin-nuqqas ta' divjet dirett, jahseb li għandu jsegwi l-proċedura normali u jinzel biex isiru l-marki meħtieġa";

Irrizulta, f'dan il-kontest, illi meta l-appellant mar ir-riservoir, huwa niżel fil-gibjun numru 3 u nnota tnixxija f'żewġ punti hdejn xulxin, wiesgħa daqs seba' ta' id u l-ilma hiergħ minn dawn il-punti qiesu minn vit. Kellu miegħu lil foreman Pace, u l-appellant indikalu minn isfel

din it-tnixxija fejn kienet, u, skond l-appellant, qallu biex imur jispezzjonaha. Anthony Mizzi xehed li ra lill-appellant "jifi l-hajt biċċa biċċa", u illi minn fejn kien ix-xhud huwa ra tnixxija zghira xi tliet piedi u nofs mill-qiegh tat-tank, ftit iżjed l-hemm minn nofs tat-tank in-naħa tat-trieq tar-Rabat, u illi dan kien xi kwarta qabel il-kroll. Ix-xhud qal li hu ilu 28 sena jaħdem f'dan ix-xogħol, u illi ma kienetx l-ewwel darba li sabu fissuri simili u sewwewhom. Qal ukoll illi l-appellant qalilhom biex jwaqqfu l-ilma "tiex nistgħu nikkunsmaw l-ilma u nirrangaw bil-mod", u illi, meta l-appellant kien hareġ, il-foreman Pace gieb tliet haddiema, u, wara li huma niżlu fil-gibjun, ix-xhud sema qiesha sparatura;

Carmelo Vella, li jaħdem ta' baqqunier Ta' Qali, xehed illi l-foreman Pace qal lilu, lil Paolo Sammut u lil Manwel Abela, biex jinżlu flimkien jimmarkaw fejn kien inixxi l-hajt. Huma niżlu u mmarkaw bil-baqquon il-postijiet li kienu jnixxu. Meta lestew u kienu sejr in lura, ix-xhud sema' xi hsejjes u telaq jigr i lejn il-mina. Qal ukoll illi t-tnixxijiet li ra kienu ta' ilma jċarċar mal-hajt, u mhux nieżel bħal minn vit. Quddiem dil-Qorti, l-istess xhud qal:— "It-tul ta' fejn il-hajt kien inixxi kien daqs nofs it-tul ta' din l-awla (tal-Qorti Kriminali). Meta nghid 'inixxi', irrid infisser bħal għaraq mal-hajt". Angelo Micallef xehed illi xi hames minuti qabel il-kroll huwa ra lill-appellant hiereg mill-gibjun;

Ikkunsidrat;

Kemm mix-xhieda u kemm miż-żewġ perizji ġie stabbilit illi l-kroll sar f'daqqa, u mingħajr ebda ndikazzjonijiet premonitori. Infatti, it-tieni periti qalu hekk:— "Dawn id-dis-turbi kollha graw fi żmien qasir ta' ftit sekondi.....". U l-ewwel periti qalu (fol. 151-152): "Il-fatt li l-haddiema niżlu juri ċar illi ma kien hemm ebda sinjali esterni minnaċ-ċjanti d-diżastru. Kieku, infatti, dak ix-xaqq (li semmiet lill-periti d-diżastru) eżista fil-blat kien ikun ta' avviz u ta' valvola ta' sikurezza ("safety valve")";

Inoltre, ftit qabel id-disgrazzja, l-istess appellant kien niżel fil-gibjun u għamel żmien jispezzjona l-hajt u t-tnixxija

tal-ilma. Kif osserva x-xhud Anthony Mizzi, ta' 28 sena esperjenza, din ma kienetx l-ewwel darba li sabu fissuri simili u sewwewhom. Illi ma kien hemm ebda ndikazzjoni ta' perikolu jidher ukoll mill-fatt stess li Pace, foreman tax-xogholijiet u persuna ta' esperjenza, ma ra ebda perikolu fit-tnixxijiet illi jinzel huwa fil-gibjun u jiehu tnejn ohra mieghu biex jimmarkaw il-hajt. Kif jindikaw il-provi, it-tnixxijiet kienu ftit; tant li l-haddiema laħqu mmarkawhom bil-baqgħun u kienu sejrjn lura meta sar il-kroll. Dan gara, skond xhud hames minuti, u skond xhud iehor kwarta, wara li l-appellant kien telaq. Issa, anki jekk l-appellant qal lil Pace biex imur jispezzjona t-tnixxijiet, żgur li Pace, kieku ma kienx għal kollox konvint miċ-ċirkustanzi illi seta' bla biża' ta' xejn imur dak il-hin stess kif telaq l-appellant, żgur li huwa ma kienx jinzel fil-gibjun;

Izda l-Ewwel Qorti rriteniet, u bir-ragun, taht iċ-ċirkustanzi, illi meta l-appellant ta x-xhieda tiegħu dak in-har stess tal-każ, "huwa seta' kien taht effett ta' shock u halla barra xi kliem iehor li qal lill-foreman. Infatti, Toni Mizzi fl-4 ta' Gunju stess iġġid li sema' lill-imputat iġġid lill-foreman biex iwaqqfu l-ilma 'biex inkunu nistgħu nikkunsmaw l-ilma u nirrangaw bil-mod'. Fis-6 ta' Gunju l-istess Toni Mizzi qal:— 'Sa fejn naf jien, il-perit ma qalx lill-foreman biex jinzel fil-gibjun halli jimmarkaw it-tnixxija." L-Ewwel Qorti ppreferiet, bhala versjoni tal-fatti, ix-xhieda ta' Mizzi, u rriskontrat htija fl-appellant għax irriteniet illi huwa ma tax divjet dirett lil Pace biex ma jinzelx fil-gibjun, u illi kien preżumibbli li Pace kien jaħseb li għandu jsegwi l-proċedura normali u jinzel biex isiru l-marki mehtieġa;

Bid-deferENZA kollha lejn l-Ewwel Qorti, din il-Qorti tosserva fl-ewwel lok illi, jekk Pace haheb li kellu jsegwi l-proċedura normali u jinzel jimmarka t-tnixxijiet, dan għamlu għax ma kien hemm ebda ndikazzjoni ta' perikolu, u kollox kien normali; u allura anki għall-appellanti kollox kien jidher normali. Imma mbeħħad il-kliem kif riferiti minn Mizzi, illi l-appellant qal lil Pace. ċjoè "iwaqqfu l-ilma biex inkunu nistgħu nikkunsmaw l-ilma u nirrangaw bil-mod". jimpurtaw illi l-ewwel iwaqqfu l-ilma biex ikunu

jistgħu jikkunsawh u mbgħad jirrangaw bil-mod, u hekk illi l-ewwel haġa li kellha ssir kienet it-twaqqif tal-ilma u l-iżvujtar tal-ġibjun. Darba li dawk il-kliem jipprestaw ruħhom għal din l-interpretazzjoni, hija din li għandha tipprevali; u dan apparti, kif diġa ntqal, illi kollox gara f'daqqa, mingħajr sinjali ta' anormalità;

Għalhekk, anki fir-rigward ta' dan il-kap, mhix asso-data n-neg'ligenza tal-appellant;

Il-kumpless tal-provi jindika illi f'dan il-każ kellu prevalenza l-element fortuwitu. Il-ħajt tal-ġibjuni inkorporati mill-appellant fil-proġett tiegħu kienu gew skavati fil-blat fuq pjantar u eżekuzzjoni ta' nġinieri biex iservu għat-taħzin tal-ilma. Skond l-opinjoni tat-tliet periti addizzjonali, kollox kien jindika li l-ħajt kien ta' forza tali li seta' bil-fiduċja kollha jaqdi l-funzjoni li ġie adoperat mill-appellant li jkompli jaqdi. Sal-mument tal-kroll, il-ħajt ma ta etda nd'kazzjoni li kien sejjer iċedi, u baqa' jispira l-istess fiduċja lil kull min kellu x'jaqsam miegħu;

Għalhekk il-fatt, fil-kumpless tiegħu, ma jintitolax lill-Qorti ssib pruvata, quddiem il-ligi, il-ħtiġja tal-appellant;

Għal dawn il-motivi;

Tilqa' l-appell, tirrevoka s-sentenza appellata, tiddikjara lill-appellant mhux ħati, u tordna li jiġi liberat.